

లోకసత్తా టైమ్స్

సంపుటి - 3 సంచిక - 21

పక్షపత్రిక

నవంబర్ 1-15, 2012



ఇది సురాజ్య పోరాటం



పాదయాత్రల పదవీ ఆరాటం





సికింద్రాబాద్ లో పులిపూరు కళాభవన్ లో సరోపకారిణి బాలికల హైస్కూల్ లో 100 సంవత్సరాలు స్మారకముకున్న సందర్భంగా హాజరైన డా॥ జయప్రకాష్ నారాయణ్



కృష్ణా జిల్లా మాట్లం లో జేపీ పర్యటన



లోకసత్తా పార్టీ రాష్ట్ర కార్యాలయంలో భాషా ప్రయుక్త రాష్ట్రాల రిపోర్ట్స్ వం సందర్భంగా జెండా ఆవిష్కరణ

జన రాజకీయం కోసం...
లోక్ సత్తా టైమ్స్

పక్షపత్రిక నవంబర్ 1-15, 2012
సంపుటి - 3 సంచిక - 21

లోపలి పేజీల్లో...

కేంద్రమంత్రివర్గ విస్తరణ
కొత్త ముఖాల చిట్కా ఫలిస్తుందా..... 5

మార్కును మరో తరానికి వాయిదా వేయకండి.. 7

పార్టీ కార్యాలయంలో బతుకమ్మ సందరాలు..... 11

ఇటీ 'ఇంజనీ'రంగు..... 12

మండీలే రైతులకు దేవాలయాలు..... 14

నిజాయితీకి గౌరవ వందనాలు..... 15

లోక్ సత్తా పార్టీలో సభ్యులుగా చేరండి..... 16

ప్రజల్ని యాచకులుగా కొనసాగించే ఎరలతో
ముందస్తు ఓట్ల వేట యాత్రలు..... 19

పట్టణాలలో సురాజ్య ఉధ్యమ నగారా..... 26

సంపాదకవర్గం

డా॥ జయప్రకాష్ నారాయణ్

ప్రధాన సంపాదకులు

డి.వి.వి.యస్. వర్మ

సంపాదకులు

సంపాదక వర్గం

జి. రాజారెడ్డి

బండారు రామ్మోహన్ రావు

కొంగర గంగాధరరావు

కె.వి. కుటుంబరావు

సి.హెచ్.ఎస్. మాధవరావు

బుక్ & కవర్ డిజైన్ : సునీత ఆరిమిల్లి

డి.టి.పి : జ్యోతి తాటి

ఫోటోలు : ఎన్. సంజీవ్ కుమార్

ఓట్లవేటకు జైత్రయాత్రలు

రాష్ట్రంలో ముచ్చటగా మూడుయాత్రలు

సంపాదకీయం


సాగుతున్నాయి. రెండు పాదయాత్రలు,

మరోటి పాలికాష్టర్ యాత్ర పాదయాత్రలు మన జీవనంలో కొత్తకాదు. వెంకన్న భక్తులు, అయ్యప్ప భక్తులు, భవానీలు ప్రతి సీజనులోనూ పాదయాత్రలు సాగిస్తారు. దేవుని దగ్గరకి సరాసరి బస్సులోనో, కారులోనో వెళ్ళిందానికంటే పాదయాత్ర చేస్తే ఆయన తక్షణం కరుణిస్తాడని నమ్మక. ఈ పాద యాత్రలన్నీ లోకకళ్యాణం కోసం కాకుండా తమ ఈజిబాధల విముక్తికి వరాలు దక్కుతాయన్న ఆశతో సాగించేవే.

ప్రజాస్వామ్యంలో ప్రజలే దేవుళ్లు. వారి కరుణా కటాక్షాలు పొందడానికి రాజకీయ నాయకులు అవే పాదయాత్రలని ఎరువు తెచ్చుకున్నారు. కుర్చీ కోసం వీళ్ళ ఆరాటం ... పదవి కోసం పాట్లు.. గద్దెను ఎక్కించాల్సింది ప్రజలు. వాళ్ళ కాళ్ళా వేళ్ళా పడడానికి యాత్రకు మించిన సాధనం లేదన్నది వీరి భావన. గతంలో రాజశేఖర రెడ్డి 2003లో 1473 కిలోమీటర్ల పాదయాత్ర చేశారు. మరు సంవత్సరమే ప్రజాదేవుళ్ళు ఆయనను అనుగ్రహించి అధికార పీఠం ఎక్కించారన్నది రాజకీయాల నమ్మకం. చంద్రబాబు కూడా అదే బాట పట్టారు. 2380 కిలోమీటర్ల యాత్ర అంటే మరో 500 కిలో మీటర్లు అదనంగా నడిస్తే అధికస్య అధికం ఫలం అన్నట్లుగా ఇక్కడ కుర్చీతోపాటు ఢిల్లీ చక్రాన్ని తిప్పాలని భావించినట్లున్నారు. మరో పక్క వైకాపా నేత జైలో వుండడం తమ ప్రజాభిమానాన్ని నేత లేని సమయంలో తేదేపా కబ్జా చేస్తుందన్న భయం వారిని ఆవహించినట్లుంది. అందుకే ఆ పార్టీ మరో వారసురాలు షర్మిల ఏకంగా 3,000 కిలో మీటర్ల యాత్రను ప్రకటించి నడక సాగిస్తున్నారు. పోతే ముఖ్యమంత్రి సమస్య వీటికి కాస్త భిన్నమైంది. వచ్చే ఎన్నికల్లో కుర్చీ మాట ఎలా వున్నా ప్రస్తుతం కుర్చీ కోల్పోకుండా కాపాడుకోవడం తక్షణ కర్తవ్యంగా వుంది. తానూ జనం మనిషినేనని చాటుకోడానికి ఇందిరమ్మబాట పట్టారు. ఎన్నికల అనంతరం ఎవరు ముఖ్యమంత్రి తేలియని పార్టీ ఆయనది. అందుకని ఉన్నదాన్ని నిలబెట్టుకోవడమే ఆయనకి ప్రధానం అవుతోంది.

చరిత్రలో చాలా పాదయాత్రలున్నాయి. గాంధీజీ ఉపసత్వార్హ యాత్ర దేశదాస్య విముక్తికి సాగించి మహాత్తర ఉధ్యమం అయింది. రాష్ట్రంలో ఇచ్చాపురం నుండి తడవరకు కొమ్మారెడ్డి సత్యనారాయణ ప్రభృతులు సాగించిన రైతు సత్వార్హ యాత్ర ఒక నిర్దిష్టమైన లక్ష్యం కోసం చేసిన యాత్ర. ఇవి పరోపకార యాత్రలు అందుకే అవి చరిత్రలో ఎప్పటికీ నిలిచి వుంటాయి.

ప్రస్తుత యాత్రలు కేవలం పదవుల యాత్రలు. ప్రజల్ని చైతన్యపర్చేవి కాకపోగా అత్త సొమ్ము అల్లుడు దానం చేసినట్లు ప్రజా సొమ్ముతో నిత్యవాగ్దానాలతో ప్రజల్ని మభ్యపెట్టే యాత్రలు. వారసుల్ని తెరమీదకు ఎక్కించే యాత్రలు. ఇవి స్వకుటుంబ పాలనకోసం తప్ప సుపరిపాలనకు దారులు వేసే యాత్రలు కావు. ■



కార్టూన్ కార్కర్

రచనలు పంపండి

'లోక్ సత్తా టైమ్స్' పత్రికలో ప్రచురణ కోసం వ్యాసాలు, గేయాలు, కార్టూన్లు, ఉత్తరాలు ఈ కింది చిరునామాకు పంపండి.

ఎడిటర్, లోక్ సత్తా టైమ్స్,

8-2-674బి/2/9, ప్లాట్ నం : 93

హక్నూ వ్యాలి, రోడ్ నం. 13ఎ,

బంజారాహిల్స్, హైదరాబాద్ - 500 034

ఫోన్ సంఖ్య :

040- 23311817, 23311819,

23311820, 23312829

ఫ్యాక్స్ : 040-23310612

accountsdept@loksatta.org

loksattatimeslsp@gmail.com

చందా వివరాలు

జన రాజకీయ వాణి 'లోక్ సత్తా టైమ్స్' పత్రిక చందాదారులుగా చేరండి... చేర్చించండి. సంప్రదించవలసిన ఫోన్ నం: 040-23311817

విడి ప్రతి : రు. 10 ,

వీడాది చందా : రు. 200

షూడేళ్ళ చందా : రు. 500

చందా రుసుమును "లోక్ సత్తా టైమ్స్" ఎకౌంట్ నం: 62007167836 ఎన్.బి.హెచ్., పంజాగుట్ట (బ్రాంచ్, హైదరాబాద్ పేరిట ఆన్ లైన్ క్రెడిట్ చేసి వివరాలను ఇ-మెయిల్ చెయ్యవచ్చు.

లోక్ సత్తా ప్రకటన రేట్లు

	బ్లాక్ & వెబ్, మల్టీకలర్	
సగం పేజీ	₹ 2,500	
పూర్తి పేజీ	₹ 5,000	₹ 10,000
సెంటర్ స్ప్రెడ్	₹ 10,000	₹ 20,000
బ్యాక్ పేజీ	-	₹ 20,000
ఫ్రంట్ ఇన్ సైడ్	-	₹ 15,000
బ్యాక్ ఇన్ సైడ్	-	₹ 15,000

- ప్రకటన రుసుము Loksatta Times పేరిట హైదరాబాద్ లో చెల్లుబాటు అయ్యే విధంగా చెక్/డిడి రూపంలో పంపగలరు.

కేంద్రమంత్రి వర్గ విస్తరణ కొత్తముఖాల చిట్కా ఫలిస్తుందా?

- డి.వి.వి.యస్. వర్మ

కేంద్ర మంత్రివర్గ విస్తరణ పూర్తయింది. 2014 ఎన్నికల బరికి, ఈ మధ్యలో జరిగే రాష్ట్రాల ఎన్నికల సమరానికి కొత్త జట్టు ఎంపిక పూర్తయింది. ఇది తుది జట్టు అన్న సంకేతాలు కూడా వచ్చాయి. రాబోయే ఎన్నికలలో ఈ కొత్త ముఖాలను చూసి ప్రజలు ఓటేస్తారన్న నమ్మకం ఎవరికీ కలగడం లేదు. అలాగే పార్టీని బలోపేతం చేసే పేరుతో ఉద్వాసన పలికిన వారూ ఆ పనిచెయ్యగల వారుగా అగుపించడం లేదు. మొత్తం మీద మంత్రివర్గంలో కొందరు సమర్థులు, కొందరు అవినీతిపరులు, కొందరు ఉత్సవ విగ్రహాలు కలిసిన సమ్మేళనంగా కనిపిస్తున్నది. తృణమూల్ కాంగ్రెస్ దూరం కావడం, సంగ్మా కుమారై గత రాష్ట్రపతి ఎన్నికల్లో వ్యవహరించిన తీరుతో ఉద్వాసన పలకడంతో, కొందరి చేత రాజీనామాలు చేయించడం, మరికొందరి మంత్రి పదవుల్ని మార్చడంతో ఇది భారీ విస్తరణగా కనిపించినా

వాస్తవానికి అంత సీను కనిపించలేదు. రాహుల్ గాంధీ మంత్రివర్గంలో చేరడానికి విముఖత చూపించడంలో ఆశ్చర్యం లేదు. ఆయన ఎక్కడో ఒక చోట విజయసాధకుడుగా నిలిచిన తర్వాత పదవి పట్టాలనే ధోరణిలో వున్నట్టు కనిపిస్తున్నది. యు.పి. ఆయనకు చేదు అనుభవాన్ని ఇచ్చింది. భవిష్యత్లో రాష్ట్రాల ఎన్నికలలో, 2014 సాధారణ ఎన్నికలలో అంతగా తీపి వార్తలు వచ్చే జాడ కనిపించడం లేదు. ఇప్పటికీ తమ అనుచర యువబృందాన్ని కేంద్ర మంత్రివర్గంలో కూర్చోబెట్టిన ఘనత మాత్రమే దక్కించుకున్నారు. ఇక మంత్రివర్గ విస్తరణ మన దేశంలో నడుస్తున్న సంప్రదాయ రాజకీయ తీరుకు అడ్డం పడుతున్నది.

మొదటి వారసత్వ రాజకీయం

కేంద్ర మంత్రివర్గ రూపకల్పనలో రాహుల్ ముద్ర దీనిని ప్రతిబింబిస్తున్నది. ఆయన అటు మంత్రివర్గంలో ఇటు పార్టీలో



ప్రమాణస్వీకారం చేసిన కొత్త మంత్రులు



కీలకపాత్ర పోషించే స్థితి కల్పించబడింది. రాబోయే కాలంలో కాంగ్రెస్ కు విజయాలు లభిస్తే తనదైన పార్టీని, మంత్రి వర్గాన్ని ఏర్పాటుకు మార్గం సుగమం చేసుకున్నారు.

రెండవది కుటుంబ విధేయత

ఈ మంత్రివర్గ విస్తరణలో పార్టీ విధేయత కంటే కుటుంబ విధేయతకే అగ్ర తాంబూలం ఇచ్చినట్లు స్పష్టంగా కనిపిస్తున్నది. పార్టీకి ఏళ్ల తరబడి విధేయతగా వున్నా సీనియర్లను పక్కన పెట్టారు. తమ కుటుంబానికి, రాహుల్ కి విధేయులుగా వుండడమే గీటురాయిని చేసుకున్నారు. కాంగ్రెస్ పార్టీలో సీనియర్లలో రగులుతున్న అసంతృప్తిని ఎవరైనా అర్థం చేసుకోవచ్చు కాని వారసత్వ రాజకీయాలకు విధేయత ప్రధానమున్న అంశాల్ని మర్చిపోకూడదు. ఇక్కడ జరిగిందీ అదే. అందుకే సమర్థత, సుదీర్ఘ రాజకీయ జీవితాలు కొరగానివి అయ్యాయి.

మూడవది కులం, ప్రాంతం

దేశంలో, రాష్ట్రంలో రాజకీయాలు సిద్ధంతాలకూ, విధానాలకూ దూరం అయ్యాయి. ప్రజల్ని నడిపించాల్సిన పార్టీలు ప్రజల భావోద్వేగాల చుట్టూ తిరుగుతున్నాయి. కులాలని ఆకట్టుకోవడం, ప్రాంతాలకు ప్రాతినిధ్యాలు కల్పించడం మాత్రమే రాజకీయం అయింది. వారి సమస్యల పరిష్కారం వెనక్కిపోయింది. ఈ మంత్రి వర్గ విస్తరణ ఆ మార్గాన్నే అనుసరించింది. వీళ్లని చూపించి కులం, ప్రాంతం ఓట్లు దండుకునే అడ్డదారుల్ని వెతికింది.

చివరిది యువ నాయకత్వం

కొత్త ముఖాలు యువ నాయకత్వం పేరుతో కుటుంబ వారసుల్ని యువనేతల్ని చేశారు. రాహుల్ విధేయుల్ని అందలం ఎక్కించారు. భారతదేశం యువత ప్రాధాన్యత గల దేశం అయింది. ఓటర్లలో అత్యధికులు యువతరానికి చెందినవారు. ఈ యువతకు రాజకీయ స్ఫూర్తినిచ్చి నాయకులుగా ఎదిగే అవకాశాలకు బదులు, రాహుల్ తో సహా ఇతర కుటుంబ వారసుల్ని యువతరం మీద నాయకులుగా రుద్దే ప్రయత్నం సాగుతున్నది. ఇది యువతకు అవకాశాలు ఇవ్వడం కాదు. కొత్త ముఖాలను చూపించి యువతను ఆకట్టుకునే ప్రయత్నం. ఇది ఈ విస్తరణలో మరింతగా కొనసాగింది.

ఏమైనా ఎన్నికలో విజయాలకు ప్రజల్ని ప్రభావితం చెయ్యడం ముఖ్యం. ఇందులో యు.పి.ఎ. ప్రభుత్వం ఘోరంగా విఫలం అయింది. రెండోసారి ఘన విజయాన్ని కట్టబెట్టిన ప్రజల విశ్వాసాన్ని అది సొమ్ముచేసుకోకపోగా వమ్ము చేసుకుంది. తాను

తేదల్చిన సంస్కరణలకు వామపక్షాలు అడ్డుపడుతున్నాయన్న వాదనకు రెండోసారి అవకాశం కూడా లేదు. ఆర్థిక రాజకీయ సంస్కరణలు తీసుకురావడానికి అడ్డుపడే శక్తులు లేవు. అయినా ఈ ప్రభుత్వం చతికిలపడింది. గత మూడున్నర సంవత్సరాలు అది అపద్ధర్మ ప్రభుత్వంగానే నడిచింది తప్ప విజయోత్సాహంతో అడుగులు వెయ్యలేకపోయింది.

అవినీతి చుట్టూముడితే అచేతనం అయింది. అభివృద్ధి కుంటుపడితే కళ్లప్పుగించింది. వ్యవసాయం సంక్షోభంలో పడితే చేష్టలుడిగింది

సమస్యల్ని సృష్టించడం లేదా సమస్యలలో చిక్కోవడం తప్పిస్తే పరిష్కారాలు వెదికిన సూచనలు లేవు. ప్రధాన ప్రతిపక్షం కూడా ఇలాంటి స్థితిలో వుండడమే ఈ ప్రభుత్వానికి మనుగడనిస్తున్నది. ఇలాంటి పరిస్థితులలో కేవలం మంత్రివర్గ విస్తరణ చిట్కాలతో 2014లో గట్టెక్కుతామని కాంగ్రెస్ పార్టీ భావిస్తే అంతకంటే వింత మరోటి వుండదు.

అవినీతి అంతానికి తక్షణమే బలమైన లోక్ పాల్ చట్టం తేవడం, వ్యవసాయాన్ని లాభసాటి చెయ్యడానికి దానిని సరళీకరించటం - పాలనను వికేంద్రీకరించడం, విద్య, వైద్యరంగాల సేవలు మంచి ప్రమాణాలతో ప్రజలకు అందించడం వంటి మౌలిక చర్యలు లేకపోతే ఈ మంత్రివర్గ విస్తరణ చిట్కా ఎలాంటి ఫలితాన్ని ఇవ్వదు. ■

**ప్రమాణం చేసిన
కొత్త కేంద్ర మంత్రులు**

కేబినెట్ మంత్రులుగా ప్రమాణం చేసినవారు
కె.రెహమాన్ ఖాన్, దిన్నా వట్టల్, అజయ్ మాకెన్, ఎం.ఎం. పక్షంరాజు, అశ్వినీ కుమార్, హరీష్ రావత్, చంద్రేశ్ కుమారి కటోచ్.

సహాయమంత్రులు (స్వతంత్ర హోదా)
మనీష్ తివారి (కాంగ్రెస్ ప్రతినిధి),
కె. చిరంజీవి (సినీ నటుడు)

సహాయమంత్రులు
శశి ధరూర్, కె. సురేష్, తారిక్ అన్వర్, కోట్ల సూర్యప్రకాశ్ రెడ్డి, రాణి నరా, అధిర్ రంజన్ చౌదరి, ఎ.హెచ్. ఖాన్ చౌదరి, సర్వే సత్యనారాయణ, నినోగ్ ఎరింగ్, దీపా దాస్ మున్నీ, పి. బలరాంనాయక్, కిల్లి కృపారాణి, లాల్ చంద్ కటారియా.

మార్కుసు మరో తరానికి వాయిదా వేయకండి

- డా॥ జయప్రకాష్ నారాయణ్

కొత్తతరం యువతీయువకులు రాజకీయాల్లోకి రావల్సిన అవసరాన్ని గుర్తుచేస్తూ లోక్ సత్తా సారథి డాక్టర్ జయప్రకాష్ నారాయణ్ పలు సందర్భాల్లో పేర్కొన్న అంశాల ఆధారంగా సీనియర్ జర్నలిస్టు సురేష్ వెలుగూరి 'రండి రాజకీయాల్లోకి - యువతకు జేపీ పిలుపు' అనే పుస్తకాన్ని రూపొందించారు. ఈ పుస్తకానికి డాక్టర్ జేపీ రాసిన ముందుమాట 'లోక్ సత్తా టైమ్స్' పాఠకుల కోసం.

- సంపాదకులు

ఇటీవల దేశవ్యాప్తంగా సంచలనం సృష్టించిన బొగ్గు కుంభకోణం మీద రాష్ట్రంలోని ఒక ఇంజనీరింగ్ కళాశాల విద్యార్థుల స్పందనను మీడియాలో చూశాను. ప్రధానమంత్రి రాజీనామా చేయాలి, లైసెన్సుల్ని రద్దుచేసి వెంటనే ప్రభుత్వం బొగ్గుగనుల్ని స్వాధీనం చేసుకోవాలి అంటూ ఓ విద్యార్థిని ఆవేశంగా మాట్లాడింది. బొగ్గు రంగాన్ని కేవలం ప్రభుత్వమే నిర్వహించగలిగే పరిస్థితి లేదు, బొగ్గుగనుల్ని వెంటనే రద్దుచేస్తే విద్యుత్ సంక్షోభం మరింత తీవ్రమవుతుంది, కేటాయింపుతే జరిగిందిగానీ డబ్బు ఎక్కడికీ పోలేదు అని ఆ చర్యకార్యక్రమ సమన్వయకర్త కొంతమేర వాస్తవాల్ని వివరించే ప్రయత్నం చేశారు. అప్పటిదాకా ఆవేశంగా మాట్లాడుతున్న ఆ అమ్మాయి కాస్తా ఒక్కసారిగా అయోమయంగా మారిపోయి, మరేంటి సార్ పరిష్కారం? ఏం చేయాలి సార్? అని ప్రశ్నించింది. మిగిలిన విద్యార్థుల ముఖాలలో కూడా అదే అమాయకత్వం, అయోమయం. సమయంలేకో ఏమో వివరణలివ్వకుండా ఆ ప్రశ్నల్ని అలా వదిలేశారు. దీనిమీద పార్లమెంటును స్తంభింపచేయటం వల్ల ఉపయోగముంటుండా, సంకీర్ణ ప్రభుత్వాల యుగంలో ప్రధాని అధికారాల పరిధిని విస్తరించాలా వంటి అంశాలను అసలు ఆ విద్యార్థిని గుర్తించనే లేదు. అవినీతిని అంతం చేయాలని ఒకేఒక్క లక్ష్యంతో ఉన్న చాలామంది చిత్తశుద్ధి గల యువత కూడా 2జీ కుంభకోణం, బొగ్గు గనుల వివాదం మధ్య తేడాతెలియక గందర గోళానికి లోనయ్యారని నేను ప్రత్యక్షంగా పలు సమావేశాలలో గమనించాను.

బొగ్గు కుంభకోణం మీద లోక్ సత్తా ప్రజాప్రయోజనకరంగా, ఆచరణాత్మకంగా పరిష్కారమార్గాల్ని రాజకీయ కార్యాచరణను

తెలిపింది. అప్పుడున్న పరిస్థితుల నేపథ్యంలో బొగ్గు కేటాయింపులకు క్యాప్టివ్ మైనింగ్ విధానం సరైనదేనని, ఇక మీదట బొగ్గు గనుల్ని అంతర్జాతీయ పోటీబిడ్డింగ్ ద్వారా కేటాయించాలని, ఆపైన అప్పనంగా లాభాలు పొందిన కంపెనీల మీద 'విండ్ ఫాల్ ప్రాఫిట్స్ పన్ను'ను విధించాలని వివరించింది. పార్టీలు పార్లమెంటును స్తంభింపచేయటం ఆపి ఈ పరిష్కారాల మీద దృష్టి పెట్టాలని, అవినీతికి పాల్పడ్డట్టు ఆధారాలున్న కంపెనీల, వ్యక్తుల ఆస్తులు జప్తుచేసి కఠినశిక్ష విధించేందుకు ప్రభుత్వం మీద ఒత్తిడి తేవాలని అన్ని పార్టీల పార్లమెంటు సభ్యులకు లోక్ సత్తా విజ్ఞప్తి చేసింది. విద్యార్థులు రోజూ ఇంటర్ నెట్ ను వినియోగిస్తారు, ఆ అంశం మీద ఒక్కసారి లోక్ సత్తా పార్టీ వెబ్ సైట్ లోకి వెళ్లి చూసివుంటే సమగ్ర పరిష్కారాలేంటో అర్థమై ఉండేది.

నల్లబంగారం (బొగ్గు) విషయంలోనే కాకుండా బంగారం విషయంలో కూడా మనది అయోమయమైన, విచిత్రమైన వ్యవహారశైలి. దేశంలో 300-400 ఏళ్లకు సరిపడా నల్లబంగారం నిల్వలున్నా కూడా మన అవినీతి, అసమర్థ విధానాల వల్ల విదేశాల నుంచి బొగ్గును దిగుమతి చేసుకుంటున్నట్టే, దేశ ఆర్థికవ్యవస్థకు చేటు చేస్తున్నా కూడా మనం అలంకరణ కోసం బంగారాన్ని విదేశాల నుంచి దిగుమతి చేసుకుంటున్నాం. చైనా అధికార పత్రిక 'పీపుల్స్ డెయిలీ'లో ఆమధ్య ఒక కథనం వచ్చింది. 'భారతీయులు స్త్రీ, పురుష తేడా లేకుండా ఆభరణాల్ని తెగధరిస్తుంటారు. ఆఖరికి ఇండియాలోని బిచ్చగత్తెలకు కూడా ముక్కుపుడకలుంటాయి' అని వ్యంగ్యంగా ఆ చైనా పత్రిక రాసింది. అదేదో ముతక సామెత చెప్పినట్టు, తప్పు జరుగుతున్నందుకుకాకుండా ఎవరో

నవ్వినందుకన్నట్టు మనవాళ్లు ఆ విమర్శ పట్ల గింజుకున్నారు. మనదేశంలోని పలుప్రాంతాలలో రతనాలు రాశులు పోసి అమ్మేవారు, దేవాలయాలలో, పంటపొలాలలో కార్యక్రమాలకు ముందు బంగారం కాసుల్ని, రతనాల్ని విరజిమ్మే వారు, అందుకే ఇప్పటికీ మనకు కొన్ని ప్రాంతాలలో బంగారం వంటివి దొరుకుతుంటాయి అని తెగబాధపడుతూ మీడియాలో కథనాలు కూడా వచ్చాయి. బంగారాన్ని మనతో పోటాపోటీగా దిగుమతి చేసుకునే చైనా ఆ విషయంలో మనల్ని గురివింద తరహాలో విమర్శించిందన్న విషయాన్ని పక్కనపెడితే, చైనా పత్రిక రాసిన వ్యాసంలోని వ్యంగ్యానికి కొంత అర్థం కూడా ఉంది. మనదేశంలో బంగారం పెద్దఎత్తున లేదుకాబట్టి మనం ఆభరణాలు ధరించటం కోసం బంగారాన్ని విదేశాల నుంచి దిగుమతి చేసుకుంటున్నాం. దానిమూలంగా మన విదేశీమారకద్రవ్య నిల్వలు పడిపోతూ వాణిజ్య లోటు పెరిగిపోతోంది. దాని దుష్ఫలితాన్ని మనందరం విద్య, వైద్యం సహా వివిధ నిత్యజీవితావసరాలపై అనుభవిస్తున్నాం. కాస్త లోతుగా పరిశీలిస్తే అసలు విషయం మనకు బోధపడుతుంది. 18వ శతాబ్దంలో ప్రపంచ జీడీపీలో భారత్కు 25 శాతం ఉండేది. ఆ తర్వాత పారిశ్రామిక విప్లవాన్ని కోల్పోవటం వల్ల అది 1 శాతానికి పడిపోయింది. 1991 తర్వాత ప్రజల పట్ల ప్రేమ వల్ల కాకపోయినా అనివార్య పరిస్థితులతో చేపట్టిన చర్యల వల్ల 2 శాతానికి పెరిగింది. కానీ మనం 18వ శతాబ్దంలో లాగానే ఆలోచిస్తూ, భారతదేశం ప్రపంచంలోనే అత్యధిక సంపన్నదేశం అనే భ్రమలో తాతలు నేతులు తాగారు అనే తరహాలో వ్యవహరిస్తూ బంగారు ఆభరణాల్ని మోజుగా ధరిస్తున్నాం. మనది పేదదేశం, అనేక ఒడిదుడుకుల తర్వాత స్వాతంత్ర్యాన్ని సంపాదించి ఇప్పుడిప్పుడే ఒక దిశగా వెళ్తోంది, రాబోయే కొన్నేళ్లలో 15 శాతం అభివృద్ధి రేటును సాధించాలి అనే అవగాహనను మనం పెంచుకోలేకపోయాం.

మనదేశం ఎదుర్కొంటున్న రెండు పెనుసవాళ్లయిన అవినీతి, పేదరికాన్ని నిర్మూలించాలని ఎంతో ఆదర్శంతో, ఉద్వేగంతో మాట్లాడే మనం, ఆ లక్ష్యాలను సాధనలో ఎంత అవగాహనారాహిత్యంతో వున్నామో, పేలవంగా వ్యవహరిస్తున్నామో పైన చెప్పిన రెండు ఉదాహరణలూ మరోమారు స్పష్టంగా తెలియచేస్తున్నాయి. నిర్లక్ష్యం, అతిశయాల నుంచి మనం, ముఖ్యంగా యువత ఇప్పటికైనా బయటపడి వాస్తవ

ప్రపంచంలోకి రావాలి. అవినీతికి, పేదరికానికి ప్రధానకారణమవుతూ, అన్నిరంగాలనూ ప్రభావితం చేసే రాజకీయాన్ని మార్చేందుకు కొంత అవగాహనతో, క్రమశిక్షణతో కృషి ప్రారంభించాలి. లేకుంటే ఎన్నితరాలైనా ఈ సమస్యలు ఇలాగే కొనసాగుతాయి. భారతదేశం అగ్రరాజ్యం కావాలనే కల అలాగే మిగిలిపోతుంది. అందుకు, మీరు గాంధీగారి లాగానో, వావిలాల గోపాలకృష్ణయ్య గారి లాగానో జీవితాల్ని త్యాగం చేయనక్కర్లేదు. ఆడుతూపాడుతూనే మీ పరిధిలో మీరు స్పష్టతతో బాధ్యత తీసుకుని, మీ సామర్థ్యాన్ని పూర్తిస్థాయిలో వినియోగించేందుకు సిద్ధపడితే చాలు. మన లక్ష్యాల్ని సాధించుకునేందుకు, అవసరమైతే అందుకు కావలసిన మార్పుల్ని చేసుకునేందుకు కూడా రాజ్యాంగంలో అన్ని ఏర్పాట్లు ఉన్నాయి. దేశజనాభాలో 70 శాతానికి పైగా ఉన్న యువత, అంటే మీరు, మీకు తోడుగా ఉన్న సాంకేతిక పరిజ్ఞానం ఇప్పుడు భారతదేశానికి ఆశాకిరణాలు. వార్డు స్థాయిలో ఏం చేయాలి, జిల్లా స్థాయిలో ఏం చేయాలి, ఎమ్మెల్యే ఏం చేయాలి, ఎంపీ ఏం చేయాలి, అసెంబ్లీ, పార్లమెంటులలో చేయాల్సిన పనులేమిటి? వగైరాలు కనీస స్థాయిలో తెలుసుకోవాలి. ఓటును పెట్టుబడిగా భావించాలి. ఎలాగైతే మీరు పెట్టే ప్రతి పైసా పెట్టుబడికీ లాభాలు ఆశిస్తారో, అలాగే రాజకీయ పార్టీల నుంచి ఏమి డిమాండ్ చేయాలో, మీరు వేసే ఓటు ద్వారా మీకు వచ్చే లాభం ఏ పార్టీద్వారా ఎంత ఉంటుందో ఖచ్చితంగా అంచనా వేసుకుని తర్వాతే ఓటు వేయాలి. మిమ్మల్ని ఆ దిశగా మరింత చైతన్యపరిచేందుకే సురేశ్ వెలుగురి ఈ పుస్తకాన్ని అందిస్తున్నారు.

మనకు రెండు తిరుగులేని ఆయుధాల్ని మన రాజ్యాంగం ఇచ్చింది. ఒకటి, ఓటు హక్కు రెండోది, భావప్రకటనా స్వేచ్ఛ. ఈ రెంటినీ మనం సద్వినియోగం చేసుకోకుండా ఎవరోవచ్చి మార్పు తెస్తారని ఎదురుచూస్తున్నాం. ఓటు వేయాల్ని వచ్చినప్పుడు సరైన వాళ్లని ఎంచుకోకుండా ఎవరో కొడుకు, కూతురు, అల్లుడు అంటూ, కులం, మతం, ప్రాంతం వంటి అంశాల ప్రాతిపదికన వేసి, ఆ తర్వాత మనల్ని దోచుకుంటున్నారని గగ్గోలు పెడితే ప్రయోజనమేమిటి? 2009 ఎన్నికలలో లోక్సత్తా పార్టీ బరిలో ఉంది. కానీ లోక్సత్తాకు ఒక్క అసెంబ్లీ సీట్ వచ్చింది. అసెంబ్లీలోగానీ, కూకట్పల్లి నియోజక వర్గ అభివృద్ధి విషయంలోగానీ లోక్సత్తా తనదైన

ప్రత్యేకతను, విశిష్టతను చాటుకుంటోంది. లోక్ సత్తాకు కనీసం 10శాతం ఓట్లు, 20 సీట్లు వచ్చి ఉంటే, రాష్ట్రం పరిస్థితి ఇలా ఉండేదా? లోక్ సత్తా సిద్ధాంతం, విధానాలు, ఆచరణ మంచివని తెలిసి కూడా మనలో చాలామంది తమ మనస్సాక్షికి వ్యతిరేకంగా కులం, మతం, ప్రాంతంవంటి అంశాల ప్రాతిపదికన ఓట్లు వేశారు. ఆత్మన్యూనతతో, సంకుచితత్వంతో కూడిన ఈ ఆత్మవంచన నుంచి మనం బయటపడాలి.

రాజకీయాలలోకి రావటం ఓటు వేయటంతో మొదలుపెట్టి స్థానికంగా మీరు నలుగురితో కలిసి చేసుకునే ప్రతి పనిలో భాగస్వాములు కావటం, ఆ పనులు సక్రమంగా జరిగేలా చూడటం. మీ గల్లీతో మొదలుపెట్టి ఢిల్లీ స్థాయి వరకూ మీ భాగస్వామ్యం అంచెలంచెలుగా ఉండేందుకు ప్రయత్నించటం. అందులో భాగంగా మీరు కష్టపడి మీ సామర్థ్యంతో ఎదిగేందుకు అవకాశాన్నిచ్చే ఒక మంచి పార్టీలో సభ్యులైతే ప్రత్యక్షంగా రాజకీయాలలో మరింత ప్రభావం చూపగలుగుతారు.

మీ రాజకీయ కార్యకలాపాలకు వేదికగా సురేశ్ గారు లోక్ సత్తా పార్టీనే సూచించారంటే, అందుకు ఒక సరైన కారణం కూడా ఉంది. మిగతా పార్టీలు తమ కొడుకులు, కూతుళ్లు, అల్లుళ్లు, బంధువులు, తమకు డబ్బు పెట్టుబడిపెట్టే వారికి నాయకత్వ స్థానాల్ని అప్పగిస్తూ సామాన్య కార్యకర్తలకు జెండాలు మోసే, నినాదాలు చేసే కూలీపనులు అప్పచెబుతున్నాయి. ఒక్క లోక్ సత్తా పార్టీ మాత్రమే జేపీ ఆస్తిగా కాకుండా ప్రజల ఆస్తిగా నిర్మాణమవుతూ, కష్టపడి నిజాయతీగా పనిచేసేవారికి ఎంతటి ఉన్నత స్థాన వైనా కల్పిస్తామని ముందుకొచ్చింది. సీనియారిటీతో సంబంధంలేకుండా సత్తాగల యువతకు పెద్దపీట వేస్తోంది. ఆ విధంగా పార్టీ సభ్యులు తమకు నచ్చిన నాయకుల్ని ఎన్నుకునేందుకు రహస్య బ్యాలెట్ ద్వారా ఎన్నికల్ని నిర్వహిస్తోంది. ఎలాగైతే అమెరికాలో భారత్ ఒబామా, బ్రిటన్ లో డేవిడ్ కామరన్, జర్మనీలో ఏంజిలా మెర్కెల్ వంటి వారు చకచకా దేశాధినేతల స్థాయికి ఎదిగారో అలాంటి అవకాశాల్ని తొలిసారిగా భారతీయ యువతకి లోక్ సత్తా కల్పిస్తోంది. అందుకే జనం పార్టీ అంటే మొదట లోక్ సత్తానే గుర్తుకొస్తుంది. లోక్ సత్తాలో పనిచేయటం వల్ల మీకు స్థానికంగా మీ సమస్యల పట్ల స్పష్టత, ఇతరులతో మీ భావాల్ని పంచుకుని వారిని ప్రభావితం చేసే శక్తి, స్థానిక ప్రభుత్వాలలో నాయకులుగా ఎదిగే సామర్థ్యం పెరుగుతాయి.

అలాగే స్థానికంగా అధికారాలతో మెరుగైన సదుపాయాల కోసం కృషి చేస్తూనే విస్తృతస్థాయిలో ఒక విజన్ ను ఏర్పరుచుకోండి. ఒక జాతీయస్థాయి విజన్ లేకపోతే మనం స్థానికంగా ఎంత అభివృద్ధి సాధిస్తున్నా అది క్రమంగా సంకుచిత జీవితానికి దారితిస్తుంది. సుభాష్ చంద్రబోస్, డా॥ అంబేద్కర్ వంటి వారు స్థానిక ప్రభుత్వాల స్థాయి నుంచే ఒక అవగాహనతో, విజన్ తో జాతీయస్థాయికి ఎదిగారు.

అలాగే ఇప్పుడున్న వ్యవస్థతో మార్పు రాదు, దీన్ని కులదోసి కొత్త వ్యవస్థను నిర్మించాలి, అప్పుడు ఓటు వేస్తాం, భాగస్వాములమవుతాం అనే ధోరణులు కూడా తక్కువగా ఏమీ లేవు. సూటిగా చెప్పాలంటే, ఇది తప్పించుకునే ధోరణి. ఉన్న వ్యవస్థ అసలు ఏమాత్రం లేకుండా ఏ కొత్త వ్యవస్థా రాదని మనం ముందు అర్థంచేసుకోవాలి. మార్పు రాత్రికి రాత్రి హఠాత్తుగా వచ్చినట్టు కనపడినా, దాని వెనక గొలుసుకట్టులా సుదీర్ఘమైన కృషి ఉంటుంది. ఎంత అలవోకగా సెంచరి చేసినట్టు కనిపించినా, 99 పరుగులు దాటివచ్చాకే అది సాధ్యమవుతుంది. కాబట్టి ఉన్న వ్యవస్థలో లోపాలు ఎంత పెద్ద వైనా వాటిని ప్రక్షాళన చేసి తగిన దిద్దుబాటు చేసుకునే ఓర్పును, సత్తాను మనం ప్రదర్శించాలి. ఫ్రెంచి విప్లవాన్నే చూడండి. ప్రపంచంలోనే గొప్ప విప్లవంగా పేరొందిందది. నిరంకుశ పాలకుల్ని, వారికి సహకరిస్తున్నవారిని, వారువీరు అని తేడా లేకుండా ఇంకా అనేకమందిని తుదముట్టించివచ్చిన ఆ విప్లవం అతిస్వల్ప కాలంలోనే విఫలమైంది. తిరిగి నియంతృత్వం వచ్చింది. భారతరాజ్యాంగంలాంటి దిశానిర్దేశపత్రం ఉండి ఉంటే ఫ్రెంచి విప్లవం ప్రపంచవ్యాప్తంగా సమసమాజం దిశగా గొప్ప ఫలితాల్ని సాధించివుండేదని పలువురు విశ్లేషకుల అభిప్రాయం.

అలాగే అత్యాధునిక సాంకేతిక విజ్ఞానాన్ని కూడా ఇంకా నిర్మాణాత్మకంగా, దేశప్రయోజనాల కోసం మన యువత ఉపయోగించుకోవాలి. అతితక్కువ అక్షరాలతో ఎక్కువమందికి చేరే అవకాశమున్న అపూర్వమైన సాధనాలుగా కాకుండా, తమలోని అసహనాన్ని వ్యక్తం చేయటానికి సాధనాలుగా కనిపించటం వల్లే ఫేస్ బుక్, ట్విట్టర్ యువతని ఆకట్టుకుంటున్నాయా? అనే సందేహం కలుగుతోంది. ఎందుకంటే .. ప్రభావం, పరిశీలన లేని ప్రచారం అంత విపరీతంగా సాగుతోంది. లోక్ సత్తా పార్టీ భావజాలంతో

అమెరికా తదితర దేశాలలో పలువురు భారతీయ యువత 'పీపుల్ ఫర్ లోక్ సత్తా' పేరుతో ఒక రాజకీయ భావజాల ప్రచార సంస్థగా రూపుదిద్దుకున్నారు. 1930లలో గాంధీజీ చేసిన దండియాత్ర రీతిలో, వారు 2011 మార్చిలో వారు దండియాత్ర-2 పేరుతో అమెరికాలో శాన్ డిగో నుంచి శాన్ ఫ్రాన్సిస్కో వరకూ 35 నగరాలలో గాంధీజీ ఆనాడు నడిచినంత దూరం (240మైళ్లు) అవినీతికి వ్యతిరేకంగా పాదయాత్ర చేశారు. అవినీతికి వ్యతిరేకంగా బలమైన లోకాయుక్త కోసం లోక్ సత్తా 2009లో రాష్ట్ర అసెంబ్లీకి సమర్పించిన బిల్లుకు మద్దతుగా విస్తృత ప్రచారం చేశారు. అదే బిల్లు స్ఫూర్తితో తెలుగులో 'లీడర్' అనే సినిమా వచ్చిందనిగానీ, ఆ క్యాంపయిన్ చూశాకే అందులోని అంశాల ప్రాతిపదికనే భారత్ లో అవినీతికి వ్యతిరేకంగా అన్నా హజారే తదితరుల ఉద్యమ కార్యక్రమాలు మొదలయ్యాయని గానీ చాలామంది యువత గుర్తించలేదు. అన్నా హజారే లోక్ పాల్ బిల్లుకు మద్దతు పలికిన పలుపార్టీలు తమ రాష్ట్రంలో బలమైన లోకాయుక్త రాకుండా అడ్డుకుంటున్నాయని కూడా పెద్దగా ప్రజల దృష్టికి రాలేదు. ఈ తాత్కాలిక దృష్టి నుంచి మనం బయటపడాలి. లోక్ పాల్ కోసం అన్నా హజారే చేపట్టిన దీక్షలో, ఇండియా ఎగనెస్ట్ కరప్షన్ కార్యక్రమాలలో లోక్ సత్తా కార్యకర్తలు పాల్గొన్నారు. 2011లో ఫేస్ బుక్ ద్వారా అన్నా దీక్షకు మద్దతు పలికిన కోట్లాది మంది కేవలం కొన్ని నెలల వ్యవధిలో చల్లారిపోయారు. అన్నా ఉద్యమంలో తొలుత ఉన్నది, ఆ తర్వాత కొరవడింది ప్రత్యేకంగా ఏమీ లేదు. మనకు అవగాహన స్పష్టంగా ఉండి ఉంటే, ఒక క్రమపద్ధతిలో, నిలకడగా మన చైతన్యాన్ని వ్యక్తం చేసి ఉంటే పెద్ద ఆర్గానైజేషన్ లోకి వెళ్తే చాలామేరకు బలమైన లోక్ పాల్ వచ్చివుండేది.

ముందే చెప్పకున్నట్లు, 70 శాతానికి పైగా ఉన్న యువత, మునుపెన్నడూ లేని సాంకేతిక పరిజ్ఞానం ఈవేళ భారతదేశానికున్న అతిగొప్ప వనరులు. అలాగే ఎన్నడూలేనంత స్థాయి సంక్లిష్టపరిస్థితులు కూడా ఈవేళ ఉన్నాయి. అందుకే గత 2,500 ఏళ్లలో ఎన్నడూ లేనంతగా వికాసం, పరిజ్ఞానం, విజ్ఞత గల నాయకత్వం ఈవేళ మన దేశానికి అవసరం. అందుకు మీరు రాజకీయాలలోకి రావటం తప్ప వేరే మార్గం లేదు. కోట్లాది రూపాయల సంపాదనను, అవకాశాల్ని

వదులుకుని అమెరికా నుంచి పీపుల్ ఫర్ లోక్ సత్తా నుంచి హైమా సాగి, దిలీప్ శంకర్ రెడ్డి, పద్మ భూపతిరాజు తదితరులు వచ్చి హైదరాబాద్ లో పనిచేస్తున్నారు. వారిలా కొంతైనా సొంత లాభాన్ని మానుకుని దేశం కోసం పనిచేసేందుకు మీలో ప్రతిచోటా వేలాదిమంది ముందుకు రావాలి. గత తరంకంటే ఈ తరం అన్నిరకాలుగా ఉన్నతస్థాయిలో ఉంది. కావలసినవల్లా సంకల్పం, ప్రజల పట్ల ప్రేమ, లక్ష్యాలను ఛేదించే వ్యూహారచనకు కావలసిన తెలివితేటలు. ఈ లక్ష్యాల్ని ఈతరంలోనే సాధిస్తే, రాబోయే తరాలు కొత్త లక్ష్యాలను ఏర్పరుచుకుంటాయి. మార్పును వాయిదా వేయకుండా సాధించటం ప్రధానంగా మీ అందరి బాధ్యత.

లోక్ సత్తాను ఒకటిన్నర దశాబ్దానికిపైగా దగ్గరగా చూశాకే ఈ పుస్తకం రాస్తున్నట్టు రచయిత తన మాటలో అన్నారు. కాలపరీక్షను తట్టుకుని లోక్ సత్తా నిలబడబట్టే ఈవేళ గల్గి నుంచి ఢిల్లీ దాకా, వివిధ దేశాలలో కూడా లోక్ సత్తా భాషను వాడుతున్నారు, విధానాలను అనుకరించే ప్రయత్నం చేస్తున్నారు. అయితే ఇంకా ఎన్నో మైలురాళ్లను దాటాల్సి ఉంది. మంచి రాజకీయం పట్ల ప్రేమతో ఆర్థిక అవరోధాలను కూడా అధిగమించి సురేశ్ గారు లోక్ సత్తా కోణంలో రాసిన 'రండి... రాజకీయాల్లోకి' అనే ఈ పుస్తకం యువతలోకి విస్తృతంగా వెళ్లాలని, నేతల ధనరాజకీయం స్థానంలో ప్రజల్ని ప్రభువులుగా నిలిపే జనరాజకీయాన్ని సాకారం చేసే స్ఫూర్తిని, లక్ష్యశుద్ధిని వారిలో నింపాలని మనసారా కోరుకుంటూ, సురేశ్ గారికి హృదయపూర్వక అభినందనలు తెలియచేస్తున్నాను. ■


స్వీకారం

రండి... రాజకీయాల్లోకి

యువతకు జేపీ పిలుపు

రచయిత

సురేశ్ వెలుగూరి



ధర: లోక్ సత్తా సభ్యులకు రు.50. పోస్టేజీ అదనం.

వివరాలకు : 9133663391



లోక్ సత్తా పార్టీ ఆఫీసులో బతుకమ్మ సంబరాలు

‘అవినీతి పాలన పోవాల ఉయ్యాలో.... మంచి పాలన రావాల ఉయ్యాలో’ తదితర పాటలతో లోక్ సత్తా పార్టీ రాష్ట్ర కార్యాలయంలో బతుకమ్మ పండగ నంబరాలు శోభాయమానంగా జరిగాయి.

ప్రకృతికి-మనిషికి వున్న బాంధవ్యానికి, మహిళల సంఘటిత శక్తికి ప్రతీకగా జరుపుకునే బతుకమ్మ పండగను మహిళాసత్తా నేతలు పార్టీ కార్యాలయంలో ఆనందోత్సాహాలతో నిర్వహించారు. నేతల చుట్టూ తిరిగే దోపిడీ రాజకీయం పోయి జనం చేతికి అధికారాన్నిచ్చి వారి జీవితాల్ని బాగుచేసే సురాజ్యం రావాలని ఆకాంక్షించారు.

ఈ సందర్భంగా మహిళాసత్తా నేతలు కె. గీతామూర్తి, హైమా ప్రవీణ్, గజానని, సరోజ, పద్మజ, వెంకటరావమ్మ, జీవనలత తదితరులు మాట్లాడుతూ... “ఎన్నోతరాల నుండి బతుకమ్మ పండుగను ఆనందంగా జరుపుకునే సంప్రదాయం మనది. సమష్టి జీవన వ్యవస్థను పటిష్టం చేసే ఈ పండగను కులాలకతీతంగా అందరూ కలసి మెలసి జరుపుకుంటారు

ఈ సందర్భంగా రాష్ట్ర ప్రభుత్వం హామీ ఇచ్చిన విధంగా మహిళలకు రక్షణ, భద్రత కల్పించాలని మహిళాసత్తా నేతలు కోరారు.. ■

బతుకమ్మ సంబరాలు

బతుకమ్మ బతుకమ్మ ఉయ్యాలో- బంగారు గౌరమ్మ ఉయ్యాలో
అవినీతి పాలన పోవాల ఉయ్యాలో-మంచి పాలన రావాల ఉయ్యాలో

॥బతుకమ్మ॥

జేపి గారంట ఉయ్యాలో - జగతికి వెలుగుంట ఉయ్యాలో
పదవుల్ని వదిలిండు ఉయ్యాలో - ప్రజలబాట పట్టిండు ఉయ్యాలో

॥బతుకమ్మ॥

లోక్ సత్తా పెట్టిండు ఉయ్యాలో - జనబలం పెంచిండు ఉయ్యాలో
అధికారం మొత్తం ఉయ్యాలో - ప్రజల చేతికంట ఉయ్యాలో

॥బతుకమ్మ॥

మంచిచదువుల ఉయ్యాలో - ఉచితంగా ఇవ్వాలి ఉయ్యాలో
మంచి ఆరోగ్యం ఉయ్యాలో - ఉచితంగా ఇవ్వాలి ఉయ్యాలో

॥బతుకమ్మ॥

అవినీతి అంతానికి ఉయ్యాలో- శంఖమే పూరించే ఉయ్యాలో
సురాజ్యమంటూ ఉయ్యాలో - సమరమే చేస్తుంది ఉయ్యాలో

॥బతుకమ్మ॥

డబ్బులు, మద్యం ఉయ్యాలో - ఎన్నికల్లో వద్దంది ఉయ్యాలో
రైతుల కొరకంట ఉయ్యాలో - ఉద్యమాలు చేసే ఉయ్యాలో

॥బతుకమ్మ॥

యమకుల కోసం ఉయ్యాలో - ఉపాధి కోసం ఉయ్యాలో
మహిళలకోసం ఉయ్యాలో - మంచి రాజకీయం ఉయ్యాలో

అందరికోసం ఉయ్యాలో - వచ్చింది లోక్ సత్తా ఉయ్యాలో

॥బతుకమ్మ॥



ఇటీ ఇంజనీ'రంగు'

టాస్క్ ఫోర్సు తనిఖీలతో ప్రైవేట్ ఇంజనీరింగ్ కళాశాలల బందారం బయటపడింది. ఫీజుల పెంపునకు ప్రమాణాలతో ముడిపెట్టిన ప్రభుత్వ వ్యూహం ఫలిస్తోంది. ఫీజులు పెంచాల్సిందేనంటూ పట్టుబట్టిన యాజమాన్యాలకు టాస్క్ ఫోర్స్ తనిఖీలతో దిమ్మ తిరుగుతోంది. అర్జులైన అధ్యాపకులే లేకుండా ఇంజనీర్లను ఉత్పత్తి చేస్తున్న చాలా కాలేజీలు పెంచిన ఫీజుల్ని తప్పనిసరిగా తగ్గించక తప్పదని అర్థమవుతోంది. రాష్ట్రంలో 689 ప్రైవేట్ ఇంజనీరింగ్ కళాశాలలు ఉన్నాయి. వాటిలో తనిఖీలు జరిపేందుకు ప్రభుత్వం మూడు రకాల సమాచారాన్ని కోరింది. ఇందుకు సంబంధించిన గడువు ముగియగా 256 కళాశాలల యాజమాన్యాలు నుంచి అసలు వివరాలే అందలేదు. 284 కళాశాలల నుంచి అరకొరగానే సమాచారం అందింది. మిగిలిన కళాశాలల నుంచి అందిన సమాచారం సంతృప్తికరంగా ఉంది. ఈనెల మొదట్లో రాష్ట్ర వ్యాప్తంగా 47 కళాశాలల్లో జిల్లా టాస్క్ ఫోర్సు తనిఖీలు జరిపింది. అధ్యాపకుల కొరత తీవ్రంగా ఉన్నట్లు బయటపడింది. కొన్ని కళాశాలల్లో ఒకరిద్దరే ప్రొఫెసర్లు ఉన్నారు. కొన్నింటిలో ఎంటెక్ విద్యార్థులు జూనియర్లుకు పాఠాలు చెప్పేస్తున్నారు. చాలా కాలేజీల్లో తగిన సంఖ్యలో నియామకాలు జరగలేదు. అనర్హులతోనే బోధనలు సాగిస్తున్నారు. వారి సంఖ్య కూడా తగినంత లేనేలేదు. కొన్ని చోట్ల నియామకాలు బాగానే ఉన్నా అనర్హులే ఎక్కువగా ఉన్నారు. కొన్ని యాజమాన్యాలు విద్యార్థుల సంఖ్యకు తగినట్లు నిర్మాణాలు, ప్రయోగశాలలు, కంప్యూటర్లు సమకూర్చలేదని వెల్లడైంది. అఖిల భారత సాంకేతిక విద్యా మండలి (ఎ.ఐ.సి.టి.ఇ) నిబంధనల ప్రకారం ప్రతి 15 మంది విద్యార్థులకూ ఒక ప్రొఫెసర్, ఇద్దరు అసోసియేట్ ప్రొఫెసర్లు, ఆరుగురు అసిస్టెంట్ ప్రొఫెసర్లు ఉండాలి. పీజీ తరగతులను నిర్వహిస్తున్నట్లయితే ఇక్కడ నిప్పత్తి వేరేగా ఉంది.

- ★ ఒకరిద్దరే ప్రొఫెసర్లు.... అనర్హులకే అగ్రస్థానం
- ★ నిల్లీత సంఖ్య కంటే తక్కువగానే నియామకాలు
- ★ చాలా కాలేజీల్లో అనర్హులతోనే బోధనలు

కొన్ని కళాశాలల్లో వెల్లడైన నిజావివ...

- రంగారెడ్డి జిల్లా బహదూర్పల్లిలోని ఓ మహిళా కళాశాలలో ఇంజనీరింగ్, పీజీ కలిపి 92 మంది ఉండాలి. ఇక్కడ పదిమంది ప్రొఫెసర్లకుగాను ఒకరే ఉన్నారు. 20 మంది అసోసియేట్, 62 మంది అసిస్టెంట్ ప్రొఫెసర్లు ఉండాలి. కాని వారెవరూ లేరు. ఇక్కడ అనర్హుల సంఖ్యే ఎక్కువ.
- చిత్తూరు జిల్లా కురబలకోటలో ఉన్న ఓ కళాశాలలో తొమ్మిదిమంది ప్రొఫెసర్లు, 18 మంది అసోసియేట్ ప్రొఫెసర్లు, 53 మంది అసోసియేట్ ప్రొఫెసర్లు ఉండాలి. ఇక్కడ ఒక ప్రొఫెసర్, ఐదుగురు అసోసియేట్ ప్రొఫెసర్లు, 54 మంది అసిస్టెంట్ ప్రొఫెసర్లు ఉన్నారు. అర్జులైన అధ్యాపకుల కొరత 20గా ఉంది.
- ప్రకాశం జిల్లా ఒంగోలు పట్టణం సమీపంలోని కళాశాల (2008)లో ఇంజనీరింగ్, పీజీలకు కలిపి 11 మంది ప్రొఫెసర్లు, 21 మంది అసోసియేట్ ప్రొఫెసర్లు, 59 మంది అసిస్టెంట్ ప్రొఫెసర్లు ఉండాలి. కాని ఇద్దరు ప్రొఫెసర్లు, 10 మంది అసోసియేట్, 42 మంది అసిస్టెంట్ ప్రొఫెసర్లు మాత్రమే ఉన్నారు. అర్జులైన అధ్యాపకుల కొరత 36 ఉండగా నిబంధనల కంటే అధ్యాపకులు ఎక్కువగా ఉండడం గమనార్హం.
- కడప జిల్లాలోని ఓ మహిళా కళాశాలలో 11 మంది ప్రొఫెసర్లు, 22 మంది అసోసియేట్, 63 మంది అసిస్టెంట్ ప్రొఫెసర్లు ఉండాలి. ఇక్కడ ఒక ప్రొఫెసర్ మాత్రమే ఉన్నారు. ఇద్దరు అసోసియేట్, 32 మంది అసిస్టెంట్ ప్రొఫెసర్లు ఉన్నారు నిబంధనల ప్రకారం అధ్యాపకుల సంఖ్య ఉన్నా 63 మంది అనర్హులు ఉన్నారు.
- నెల్లూరు జిల్లా వెంకటాచలం సమీపంలోని ఓ కళాశాలలో ఇంజనీరింగ్, పీజీ కలిపి 13 మంది ప్రొఫెసర్లు, 25

మంది అసోసియేట్ ప్రొఫెసర్లు, 60 మంది అసిస్టెంట్ ప్రొఫెసర్లు ఉండాలి. మొత్తం మీద 98 మందికిగాను 67 మందిని మాత్రమే నియమించారు. వీరిలో అనర్వులే ఎక్కువ ఇంజనీరింగ్, పీజీకి కలిపి ఒక ప్రొఫెసరు మాత్రమే ఉన్నారు.

- గుంటూరు జిల్లాలోని ఓ కళాశాలలో పీజీ, ఇంజనీరింగ్ కలిపి 13 మంది ప్రొఫెసర్లు, 25 మంది అసోసియేట్, 72 మంది అసిస్టెంట్ ప్రొఫెసర్లు ఉండాలి. మొత్తం మీద 112 మందికిగాను 85 మంది ఉన్నా వీరిలో 55 మంది అనర్వులు.
- అనంతపురం జిల్లా కళ్యాణదుర్గ సమీపంలోని కళాశాలలో ఇంజనీరింగ్, పీజీ కలిపి 20 మంది ప్రొఫెసర్లు, 28 మంది అసోసియేట్, 108 మంది అసిస్టెంట్ ప్రొఫెసర్లు ఉండాలి. మొత్తం మీద 153 మందికి గాను 152 మందిని నియమించినా 76 మంది అనర్వులు ఉన్నారు.
- పశ్చిమగోదావరి జిల్లా పెదవేగిలోని కళాశాలలో ఇంజనీరింగ్, పీజీకి కలిపి 72 మంది అధ్యాపకులు ఉండాలి. దీనికంటే అదనంగా 94 మంది ఉన్నా 29 మంది అనర్వులు ఉన్నారు.

- నల్గొండ జిల్లా కోదాడ, కరీంనగర్ జిల్లా తిమ్మాపూర్, వరంగల్ జిల్లా ఘనపుర్, నిజామాబాద్ జిల్లా డిచ్పల్లి, మహబూబ్ నగర్ జిల్లా చౌదార్పల్లి, రంగారెడ్డి జిల్లా బాహదూర్పల్లి, కుత్బుల్లాపూర్, ఖమ్మం జిల్లా సత్తుపల్లిలోని కళాశాలల్లో కూడా దాదాపుగా ఇలాంటి పరిస్థితులే ఉన్నాయి.

విద్యాప్రమాణాలకు నీళ్లే....

- స్థల విస్తీర్ణం, భవనాల వంటి సమస్యల కంటే చాలా కాలేజీల్లో అధ్యాపకుల కొరతే తీవ్ర ఆందోళన కలిగిస్తోంది. అనర్వులతో బోధనలు సాగుతున్నందున ప్రమాణాల గురించి ప్రత్యేకంగా చెప్పక్కర్లేదని తనిఖీ బృందాలు వ్యాఖ్యానిస్తున్నాయి. అధ్యాపకులకు తక్కువ వేతనాలు చెల్లిస్తున్నందున వారిలో అంకితభావం ఉండడంలేదని పేర్కొంటున్నాయి.
- తనిఖీలు గురించి ముందుగానే పసిగట్టి కొన్ని కళాశాలలు తాత్కాలిక పద్ధతిపై కంప్యూటర్లను సమకూర్చినట్లు తెలియవచ్చింది.
- చాలా కళాశాలల్లో ఆదాయ, వ్యయవివరాల నమోదు, వాస్తవ పరిస్థితులకు అనుగుణంగా లేవని తేలింది. ■

నవయుగాల బాట నార్ల మాట

ప్రశ్ననుండి ప్రశ్న ప్రభవించకున్నచో
నరుని జ్ఞానపరిధి పెరగబోదు:
ప్రశ్నలేని బ్రతుకు పసరంపు బ్రతుకురా!

నవయుగాల బాట నార్ల మాట

ప్రశ్న నుండి పుట్టు పరిణత జ్ఞానమ్ము;
ప్రశ్నతోడ పెరుగు ప్రాభవమ్ము;
ప్రశ్నలేక ప్రగతి ప్రస్థార్థకమ్మురా!
నవయుగాల బాట నార్ల మాట

ప్రశ్నతోనే రేగు వాదోపవాదాలు,
ప్రశ్నతోనే బుద్ధిపదును తేరు,
ప్రశ్నతోనే జ్ఞానపరిధులు పెరుగురా!
నవయుగాల బాట నార్ల మాట



ప్రశ్నలేని స్థితికి పయనించినంతనే
సమసిపోవు నరుని జ్ఞానతృప్తి:
శాంతి యొదవు నంత, స్థాణుత్వ మబ్బురా!
నవయుగాల బాట నార్ల మాట

ప్రశ్నచివర సగము ప్రత్యుత్తరంబుండు
ప్రశ్న వేసుకొనగ ప్రతిభతోడ;
వెట్టి ప్రశ్నచివర వేదాంత ముండురా!
నవయుగాల బాట నార్ల మాట

వేయి ప్రశ్నలుండు విజ్ఞానవేత్తకు;
ప్రశ్న లుండబోవు పామరునకు:
విజ్ఞానాను నరుడు జిజ్ఞాసచేతనే
నవయుగాల బాట నార్ల మాట



మండీలే రైతులకు దేవాలయాలు

మండీలనే అక్కడి రైతులు దేవాలయాలగా భావిస్తుంటారు. పండిన పంటలకు మండీలకు తెస్తే చాలు.. నాటి ప్రతినీధులు మద్దతు ధరను లెక్కించి రైతులకు కొద్ది గంటల్లోనే చెక్కుల రూపంలో డబ్బును అందజేస్తారు. ఎటువంటి సాకులూ చెప్పరు... వచ్చిన ధాన్యాన్ని కొనుగోలు చేయడమే అక్కడి మండీ ఏజెంట్లకు తెలుసు. ఈ విధానంతో పంజాబ్ లోని లక్కలాది మంది రైతులు అనందంగా ఉన్నారు అని మంత్రి శ్రీధర్ బాబు తెలిపారు. పంజాబ్, చత్తీస్ గడ్ రాష్ట్రాల్లో ధాన్యం కొనుగోళ్ల తీరుపై అధ్యయనం చేసేందుకు రాష్ట్ర మంత్రులు డి.శ్రీధర్ బాబు, కన్నా లక్ష్మీనారాయణ, రఘువీరా రెడ్డి గత రెండు రోజులుగా ఆ రాష్ట్రాల్లో పర్యటిస్తున్నారు. ప్రస్తుతం వారు పంజాబ్ లో ఉన్నారు. రాత్రి పంజాబ్ నుంచి మంత్రి శ్రీధర్ బాబు ఈనాడు ప్రతినీధికి ఫోన్ లో అక్కడి పరిస్థితులను వివరించారు. ఆ వివరాలు ఆయన మాటల్లోనే...

పంజాబ్ లో ఒక పంట గోధుమలను మరో పంట పరిధాన్యాన్ని పండిస్తారు. ఇక్కడ మొదటి నుంచీ మిల్లర్ల వ్యవస్థ వేళ్లానుకోలేదు. పంజాబ్ లో

- ★ ముందుగా రుణాలిస్తారు... అనక మద్దతు ధర చెల్లిస్తారు
- ★ పంజాబ్ లో దోపిడికి అవకాశమే లేదు
- ★ చత్తీస్ గడ్ లోనూ ధాన్యం సేకరించేది సర్కార్..
- ★ మన రాష్ట్రంలోనూ అమలు చేస్తే బాగుంటుందని అభిప్రాయం

కేంద్రాలను ఏర్పాటు చేసింది. ఈ కేంద్రాల్లో రాష్ట్ర ప్రభుత్వ అధికారులు వివిధ స్థాయిల్లో ఉంటారు. వీరి సమక్షంలో రైతులు తెచ్చిన ధాన్యాన్ని

మండీల పేరుతో 59 మార్కెట్లున్నాయి. ఇందులో 10 వరకూ అతి పెద్ద మార్కెట్లున్నాయి. జిల్లా మండీ మేనేజరు మొత్తం ధాన్యం కొనుగోళ్లను దగ్గరుండి పర్యవేక్షిస్తారు. ప్రతి మండీ మేనేజరు కింద పనిచేసే అధికారులుంటారు. మండీ మేనేజరు దగ్గర నమోదు చేయించుకున్న ఏజెంట్లు ప్రతి మార్కెట్లోనూ 10 నుంచి 20 మంది వరకూ ఉంటారు. ఈ ఏజెంట్లు రైతుకు ముందుగానే పెట్టుబడి పెడతారు. పంట పండిన వెంటనే ఈ రైతు మండీకి ధాన్యాన్ని మద్దతు ధర తక్కువకు కొనడానికి వీల్లేదు. అధికారుల పర్యవేక్షణలో మద్దతు ధరకే ధాన్యాన్ని కొనుగోలు చేసి వెంటనే చెక్కు రూపంలో డబ్బు చెల్లించాలి. ఇలా రైతు దగ్గర ధాన్యం కొనుగోలు చేసిన ఏజెంట్ కు ప్రభుత్వం 2.5 శాతం కమీషన్ చెల్లిస్తుంది. ఇలా సేకరించిన ధాన్యాన్ని మిల్లింగ్ చేసి అవసరాలకు సరిపడా ఉంచి మిగిలిన మొత్తాన్ని ఎగుమతి చేసుకోవడానికి ప్రభుత్వం అనుమతి ఇస్తుంది. ఎక్కడా భారత ఆహార సంస్థ (ఎఫ్ సీఐ) పాత్ర లేదు. అంతా రాష్ట్ర అధికారుల కనుసన్నల్లోనే పారదర్శకంగా జరుగుతుంది.

చత్తీస్ గడ్ కూడా ఆదర్శమే....

చత్తీస్ గడ్ లోనూ మంత్రుల బృందం పర్యటించింది. ఇక్కడ ఏటా 59 లక్షల టన్నుల ధాన్యాన్ని రైతుల నుంచి నేరుగా రాష్ట్ర ప్రభుత్వమే సేకరిస్తుంది. దీనికోసం 1800 కొనుగోలు

అధికారుల మద్దతు ధరకు కొనుగోలు చేసి చెక్కుల రూపంలో వెంటనే చెల్లింపులు చేస్తారు. మొదట్లో ఇక్కడ కొన్ని ఇబ్బందులు ఎదురైనా రైతుకు అన్యాయం జరగకూడదన్న ఉద్దేశంతో ఈ ఇబ్బందులన్నింటినీ అధిగమించినట్లు ఆ రాష్ట్ర ముఖ్యమంత్రి రమణ్ సింగ్ రాష్ట్ర మంత్రులకు తెలిపారు. గత పదేళ్లుగా ఇక్కడ రాష్ట్ర ప్రభుత్వమే ధాన్యం కొనుగోలు చేస్తోంది. రాష్ట్రానికి అవసరమైన మేర బియాన్ని తీసుకుని మిగిలిన మొత్తాన్ని ఎఫ్ సీఐకి అందజేస్తోంది. ఇక్కడ మిల్లర్ల వ్యవస్థ లేకపోవడం వల్ల దోపిడికి రైతులు గురవుతున్నారన్న దాఖలాలు లేవని మన మంత్రులకు ఆ రాష్ట్ర అధికారులు తెలిపారు. ఇక్కడ రైతులతోనూ మంత్రులు మాట్లాడారు. వారు ప్రస్తుత విధానం పట్ల సంతృప్తి వ్యక్తం చేశారు.

రైతుకు న్యాయం చేయడం కోసమే ఈ పర్యటన

రాష్ట్రంలో రైతులకు మేలు చేయడం కోసమే తాము పంజాబ్, చత్తీస్ గడ్ రాష్ట్రాల్లో పర్యటిస్తున్నట్లు మంత్రి శ్రీధర్ బాబు తెలిపారు. గోదాములు పెద్ద ఎత్తున లేకపోవడం వల్ల సరైన సాంకేతిక సిబ్బంది లేకపోవడంవల్లే ఈ ఏడాదిలో మిల్లర్ల దగ్గర బియ్యం సేకరించాలని నిర్ణయించామని చెప్పారు. వచ్చే ఏడాది నుంచి దశల వారీగా మొత్తం ధాన్యం కొనుగోలును రాష్ట్ర ప్రభుత్వమే చేపడుతుందని ప్రకటించారు. ■

నిజాయితీకి గౌరవ వందనాలు

- ఎ.అన్నపూర్ణ

ప్రస్తుతం నేతలు నాయకులు అనేక కుంభకోణాలకు కారకులన్న నిజాలు బయటపడి వాటి నుంచి తప్పించుకోవడం ఎలా అని పథకాలు వేస్తున్న పరిస్థితుల్లో అందరూ అవినీతికి పాల్పడ్డ వారే! సబ్బీలూరా, నిజాయితీపరులూ అసలు లేనే లేరా? ఇక మన దేశం అధోగతి పాలవుతుందా? యువత భవిత ఏమిటి? మంచికి స్థానమే లేదా? ప్రజలకు అవినీతి భూతం పట్టిపీడిస్తూ ఆందోళనకు గురిచేస్తుందా? అసలు దేశంలో స్వచ్ఛమైన పాలనే జరగదా? అని విచారం కలిగినా త్రిపుర ముఖ్యమంత్రి మాణిక్ సర్కార్ గురించి తెలుసుకున్నప్పుడు మనలో ఒక ఆశాదీపం వెలుగుతుంది. ఆయనకు స్వంత ఇల్లులేదు, కారు అసలే లేదు. బ్యాంకు ఖాతాలో చెప్పుకోతగిన నిల్వలు లేవు. దేశంలోనే నిజాయితీకి పేరుగల ఒకే ఒక్క ముఖ్యమంత్రి మాణిక్ సర్కార్. స్టేట్ బ్యాంకు ఖాతాలో ఈయన పేరున గత సెప్టెంబర్ నెల రూ॥6,500 మాత్రమే వుంది. ఆయన వేతనం 12,500 రూ॥లను సి.పి.ఐ(ఎం) పార్టీ ఫండుకు విరాళంగా ఇచ్చేసి 5 వేలను మాత్రం తన జీతంగా తీసుకుంటారు. అంత తక్కువ మొత్తంలో ఇంటిని ఎలా నడవగలరని పదవి నుంచి తప్పుకోవలసి వస్తే ఎక్కడకు వెడతారని పత్రికా విలేఖరులు ఆయనను ప్రశ్నిస్తే నా భార్యకు వచ్చే పెన్షన్ మా ఇద్దరికీ చాలని ఇంటి సంగతంటారా అప్పుడే చూద్దాం! అన్నారు.

ఆయన సరిగ్గా పదిగంటలకు ప్రభుత్వ వాహనంలో కార్యాలయానికి వెడతారు. అందులో ప్రయాణించడానికి ఆయన భార్య పాంచాలీ భట్టాచార్యను కూడా అనుమతించరు. ఆమె సాంఘిక సంక్షేమ శాఖలో పనిచేసి గత సంవత్సరం పదవీ విరమణ చేశారు. ఎలాంటి భద్రతా సిబ్బంది లేకుండా అగర్తా వీధుల్లోని సైకిల్ రిక్షాలో ప్రయాణిస్తూ తరచుగా కనిపిస్తారు. సామాన్య గృహిణిలాగానే ఆయనకు తగిన ఇల్లాలూగా భర్త నిజాయితీని ప్రోత్సహిస్తారు. రాబోయే 2013సం॥లో జరగబోయే శాసనసభ ఎన్నికలకు పార్టీ కార్యకర్తలు ఈ నిజాయితీ అనే నినాదంతోనే ఊహ్యరచన చేసే ప్రయత్నంలో వున్నారు. భారతదేశంలో వామపక్షాల చిట్ట చివరి కోటగా అభివర్ణించే ఈ దుర్గాన్ని నిజాయితీపరుడైన ఈ వ్యక్తి కాపాడగలరా వామ పక్షాలకు త్రిపుర చివరి సరిహద్దు అనే

వ్యాఖ్యలను 63 సం॥ కామ్రేడ్ మాణిక్ సర్కార్ అంగీకరించనే అంగీకరించరు. పశ్చిమ బెంగాల్ కేరళలో మేము తిరిగి వస్తాం గుర్తుంచుకొండి. గత ఎన్నికల్లో పశ్చిమబెంగాల్ 41శాతం ఓట్లు మాకు లభించాయి అని త్రిపురకు అత్యధిక కాలం పనిచేసిన ముఖ్యమంత్రిగా ఘనత వహించిన మాణిక్ సర్కార్ ఆత్మవిశ్వాసం తొణికిసలాడుతుండగా తెలియచేశారు.

ఆయన మంత్రి వర్గ సహచరుల్లో కొందరు అవినీతికి పాల్పడుతున్నారని దీనిపై సర్కార్ ఏమాత్రమూ పట్టించుకోవడం లేదనీ వారిని నియంత్రించడంలోనూ విఫలమయ్యారనీ ప్రతి పక్షాలు ఆరోపిస్తే దయచేసి ఆధారాలతో సహా ఆ మంత్రులెవరో బయటపెట్టండి తక్షణమే చర్యతీసుకుంటానని అన్నారు. వారిలో కొందరి పనితీరు ఆశించే స్థాయిలో లేకపోవచ్చు. అది వారి సమర్థతలో కావచ్చు కానీ నిజాయితీని శంకించరాదని ఆయన స్పష్టం చేశారు. ఆయన పై ఎవరు ఎన్ని ఆరోపణలు చేసినా వాటికి సునాయాసంగా సమాధానాలు చెప్పినప్పుడు ఆయన నిరాడంబరత మరింత స్పష్టం అయిందే కానీ ఆయనను తప్పు పట్టాల్సిన అవసరం లేదని రుజువైంది.

క్రికెట్ అంటే ప్రాణం పెట్టే మాణిక్ సర్కార్ కాలేజీ రోజుల్లో ఆయన మంచి బ్యాట్స్ మెన్ కూడా! సచిన్ టెండూల్కర్, సౌరవ్ గంగూలి, మహమ్మద్ అజారుద్దీన్ వారికి అభిమానులు ఇటీవల విరాట్ కోహ్లీ నాలుగవవాడుగా చేరాడు. తాను ఆడుతున్న రాజకీయ క్రికెట్లో రన్ అవుట్ అవుతానేమోనని ఆయన ఎప్పటికీ భయపడరు. నిజాయితీ గలవారికి ధైర్యసాహసాలు విజయమూ కలసివస్తాయి. వారసత్వ రాజకీయాలను ప్రోత్సహించేవారు, లేనిపోని ఆరోపణలతో నిజాయితీగల వ్యక్తిని ఎంతగా దిగజార్చాలని అనుకున్నా అవి నిలబడలేవు. నిజాయితీగల నాయకునికి కొంత ఆలస్యమైనా ప్రజలు గుర్తిస్తారు, సందేహంలేదు. ప్రజలకు ఎవరు నీతి పరులు, ఎవరు అవినీతిపరులు అనేది తెలుసు. బలహీనులైనా, అమాయకులైనా అవినీతిని ఎన్నటికీ సహించరు. న్యాయ నిర్ణేతకు లోకాయుక్త సమాచార హక్కు చట్టం ఎలక్షన్ కమీషన్ అండగా వుంటే ప్రజలు నిజాయితీకి పట్టంగడతారు. ప్రజలకు సంపూర్ణంగా మద్దతునిచ్చే చట్టాలున్నప్పుడు సామాన్యుడు సైతం తన భవితను బాగు చేసుకోగలడు. ■





విలువలు గల రాజకీయాల కోసం లోక్ సత్తా పార్టీలో సభ్యులుగా చేరండి

పార్టీకన్నా దేశం మిన్న.....

సంప్రదాయ పార్టీలు విలువల్ని విస్మరిస్తున్నాయి. ఓట్లయావ తప్ప వాటికి విధానాల ధ్యాస లేదు. కులం, మతం, ప్రాంతం, భాషా సమస్యలు ఈ పార్టీల సంకుచిత ప్రయోజనాలకు సాధనాలవు తున్నాయి. దేశ ప్రయోజనాలకు హాని చేస్తున్నాయి.

లోక్ సత్తా పార్టీకి విలువలు ప్రాణం-జనహిత విధానాలు ఊపిరి పార్టీ ప్రయోజనాలకన్నా దేశ ప్రయోజనాలే మిన్న అని ప్రకటించిన ఏకైక పార్టీ లోక్ సత్తా పార్టీ.



సభ్యులే నడిపించే పార్టీలో నాయకులుగా ఎదగండి

లోక్ సత్తా దారి వేరు... తీరు వేరు

- లోక్ సత్తా పార్టీకి సత్యం-అహింసలే ఆయుధాలు.
- సమస్యల్ని విశ్లేషించడం, మూలాలను కనుగొనడం ఆచరణ యోగ్యమైన పరిష్కారాలను అవి ప్రియమైనా, అప్రియమైనా సత్యానే ప్రకటిస్తుంది.
- బంద్ లు చెయ్యదు, రాస్తారోకోలకు పాల్పడదు. ఇతరుల స్వేచ్ఛకు భంగం కలగని రీతిలో ప్రజల్ని చైతన్యపరిచే ఉద్యమాలు సాగిస్తుంది.

అవినీతి రహిత పాలన, మెరుగైన పౌరసేవలు

రాజకీయ అవినీతి అంతానికి తీవ్రమైన ఎన్నికల సంస్కరణలు, అవినీతి భరతం పట్టే లోక్ పాల్ - లోకాయుక్తల ఏర్పాటు. ప్రజలకు శుద్ధి చేసిన మంచినీరు, ఈగలు, దోమలు లేని

పారిశుధ్యం, పక్కారోడ్లు, 24 గంటల విద్యుత్ వంటి వసతుల కల్పనకు అధికార వికేంద్రీకరణ స్థానిక ప్రభుత్వాల సాధికారత, లంచం లేకుండా ప్రభుత్వ సేవలు పొందే పౌరసేవల హక్కు చట్టం సాధించడం లక్ష్యంగా పోరాడుతుంది.

ఎదిగే అవకాశాలతో స్వతంత్ర జీవనానికి ఎజెండా

- అందరికీ మంచి ప్రమాణాల విద్య, డబ్బు లేక ఏ బిడ్డ చదువు ఆగిపోకూడదు
- అందరికీ మంచి ప్రమాణాల వైద్యం. వైద్యానికి అప్పుల పాలు కాకూడదు
- యువతకు, మహిళలకు ప్రత్యేక ఉపాధి నైపుణ్యాలు
- రైతులకు లాభసాటి వ్యవసాయం
- కఠినంగా మధ్యనియంత్రణ అమలు



లోక్సత్తా పార్టీ ... ఇక్కడ వారసులు లేరు మీరే సభ్యులు మీరే నాయకులు



మీరే సభ్యులు... మీరే నాయకులు - ఇక్కడ వారసులు లేరు

- సమాజం చుట్టూ తిరగాల్సిన రాజకీయ పార్టీలు ఇప్పుడు కుటుంబాల చుట్టూ, వారసుల చుట్టూ తిరుగుతున్నాయి. లోక్సత్తా పార్టీ ఏ ఒక్కరి ప్రయివేటు ఆస్తి కాదు. ఇక్కడ వారసులు లేరు. ఇది సభ్యుల పార్టీ, వారే నిర్వహించుకునే పార్టీ. సభ్యులు ఎన్నుకున్న వారే నాయకులు. మీరూ సభ్యులుగా చేరండి... పార్టీకి సేవలందించండి. నాయకులుగా ఎదగండి.

స్వయం ప్రతిపత్తిగల ఎన్నికల అధారిటీ

- అంతర్గత ఎన్నికల కోసం ఎన్నికల నిర్వహణలో అనుభవం వున్న పార్టీయేతర ప్రముఖులతో ఒక స్వయం ప్రతిపత్తి గల ఎన్నికల అధారిటీని లోక్సత్తా పార్టీ ఏర్పాటు చేసింది. వీరే అంతర్గత ఎన్నికలను స్వేచ్ఛగా నిర్వహిస్తారు.
- కొత్త రాజకీయం కోసం అందరూ సభ్యులుగా చేరండి లోక్సత్తాలో నాయకులుగా ఎదగండి.

మచ్చుకు గెలిపిస్తే... మార్గదర్శి అయ్యారు




- లోక్సత్తా పార్టీ నుండి ఒకే ఒకరిని డా||జయప్రకాష్ నారాయణ్‌ను రాష్ట్ర ప్రజలు మచ్చుకు గెలిపించారు. అటు సభకు, ఇటు నియోజకవర్గానికి ఎవరూ మర్చిపోలేని రీతిలో ఆయన మార్గదర్శి అయ్యారు.

- సభలో ఆయన మైకులు విరగ గొట్టలేదు, దూషణలు చెయ్యలేదు. ఇతరుల ప్రసంగాలను అడ్డుకోలేదు కాని తన ఆపారమైన విషయ పరిజ్ఞానంతో, వాదనా పటిమతో ఆచరణ యోగ్యమైన పరిష్కారాలతో అందరినీ మెప్పిస్తున్నారు. శాసన సభకు ఆయన ఒక ఆకర్షణ...ఆయన ప్రసంగాలు వినడానికి రాష్ట్ర ప్రజలు ఆసక్తిగా ఎదురు చూడడం అందరికీ తెలిసిందే.
- అధికార పక్షం కాకపోయినా తన నియోజకవర్గంలో ప్రజలకు మౌలిక వసతుల కల్పనలో, ప్రభుత్వ పథకాల అమలులో అనితర సాధ్యమైన కృషిచేస్తున్నారు.



నూచన: మీరు, మీ స్నేహితులు ఎవరైనా లోక్ సత్తా పార్టీలో చేరదలచుకుంటే ఇక్కడ పొందుపరచిన సభ్యత్వ ఫారాన్ని ఉపయోగించుకోవచ్చును. పూరించిన దరఖాస్తును ఇం.నం. 8-2-674బి/2/9, ప్లాట్ నం. 93 హ్యాపీవ్యాలీ, రోడ్ నం. 13, బంజారాహిల్స్, హైదరాబాద్ - 500 034 రాష్ట్ర కార్యాలయానికి పంపించండి.

 <p>LOK SATTAPARTY New Politics for a New Generation</p>	<p>ACTIVE MEMBERSHIP Application Form</p>
<p>APPLICATION NO.: LSP/PR/</p> <p>Rs. 100/- for 3 Years. (Rupees one hundred only, for three years)</p>	<p>PHOTO</p>
<p>..... NAME</p>	
<p>PERSONAL DETAILS</p> <p>DATE OF BIRTH : ____ / ____ / ____ (dd / mm / yyyy)</p> <p>GENDER: M <input type="checkbox"/> F <input type="checkbox"/></p> <p>MARITAL STATUS: <input type="checkbox"/> Single <input type="checkbox"/> Married</p> <p>SOCIAL CATEGORY (for statistic purpose only) <input type="checkbox"/> O.C <input type="checkbox"/> S.C <input type="checkbox"/> S.T <input type="checkbox"/> B.C</p> <p>EDUCATIONAL QUALIFICATION : _____</p> <p>PROFESSION: _____</p> <p>GROSS ANNUAL INCOME: _____</p>	<p>CONTACT DETAILS</p> <p>H.NO: _____ STREET NAME: _____</p> <p>AREA: _____ PIN: _____</p> <p>MANDAL/ DIVISION: _____ DISTRICT : _____</p> <p>ASSEMBLY CONSTITUENCY: _____</p> <p>POLING STATION NAME / No. : _____ STATE: _____</p> <p>TEL: _____ MOBILE: _____</p> <p>EMAIL: _____</p>
<p>Referred by: _____</p> <p>His/Her ID No.: _____</p> <p>Volunteer Name : _____</p> <p>Ph. No. : _____ Signature: _____</p>	<p>UNDERTAKING</p> <p>I confirm that the information furnished above is true to the best of my knowledge and that I read the terms & conditions set forth in the membership document and I shall abide by the same and shall be subject to the disciplinary code of the party. I affirm that I do not have any criminal record on me. I have paid the prescribed membership fee.</p> <p>DATE: _____ SIGNATURE: _____</p>

ప్రజల్ని యాచకులుగా కొనసాగించే ఎరలతో

ముందస్తు ఓట్ల వేట యాత్రలు

జనం తలెత్తుకుని బతికేందుకు కావలసిన ఎజెండా, విధానాలు, ప్రజాస్వామ్య విలువలు ఇవేవీ లేకుండా పెత్తందారీ సంస్కృతికి పరాకాష్ఠగా రాష్ట్రంలోని మూడు ప్రధాన పార్టీలైన తెలుగుదేశం, వైఎస్సార్ కాంగ్రెస్, కాంగ్రెస్ పార్టీల నేతలు చేస్తున్న యాత్రల పేర్లు ఇవి. ఇందులో మొదటి రెండూ పాదయాత్రలు. ప్రచారం కోసం పాదయాత్ర ఒక మార్గమని భావించి ఎంచుకునే స్వేచ్ఛ ఆ రెండు పార్టీలకూ ఉంది, అందులో తప్పు కూడా లేదు. కానీ రాష్ట్రాన్ని ఇప్పటివరకూ పరిపాలించిన లేదా అధికారపీఠంతో ఏదోకరూపంలో ప్రత్యక్ష సంబంధమున్న పార్టీలు కొత్తగా ప్రజాసమన్వయాలను తెలుసుకోవాలనుకోవటం, మళ్లీ తెలుసుకున్నాక కూడా పేదరికాన్ని కొనసాగిస్తూ, అంతరాల్ని పెంచుతున్న పాతతప్పిదాల్ని సరిచేసుకునే ప్రయత్నం మాత్రం చేయటం లేదు. ప్రజల జీవితాల్ని మెరుగుపరిచేందుకు కనీసం ఒక్కటంటే ఒక్క అంశంలో కూడా మార్పు తెచ్చే ఆలోచనలేకుండా, ప్రజలకు ఆత్మగౌరవం లేకుండా, వారు తమ కాళ్ల మీద తాము నిలబడకుండా, బతకటానికి నిరంతరం యాచిస్తూ, ఎవరోకరి దయాదాక్షిణ్యాల మీద బతికేవారిగా కొనసాగించే ఎజెండానే ఆ పార్టీలు తమ యాత్రలలో వల్లెవేస్తున్నాయి. అలాగే ముఖ్యమంత్రి చేస్తున్న ఇందిరమ్మ బాట కార్యక్రమం కూడా పేరుకు అధికార కార్యక్రమమేగానీ తెదేపా, వైకాపాల పాదయాత్రలలాగానే తాయిలాల జల్లులతో నడుస్తోంది. ప్రజలతో మమేకమవటం పేరుతో ముఖ్యమంత్రి గ్రామసర్పంచ్ స్థాయి పనులు చేస్తూ, రకరకాల ఎరలతో జనాల్ని కాంగ్రెస్ బుట్టలో వేసుకునే ప్రయత్నం చేస్తున్నారు. ఏతావాతా, పేర్లు, తీరు మార్చే తప్ప మూడు యాత్రలూ ఒకటే. నిర్దిష్టలక్ష్యం లేదు, ప్రజల జీవితాలలో మార్పు తెచ్చే ఉద్దేశం ఏమాత్రం లేదు. అందుకే, ఎప్పుడో మూడు దశాబ్దాల క్రితం నిరుపేదల కోసం ఎన్నీరామారావు ముఖ్యమంత్రిగా ప్రవేశపెట్టిన కిలో రూ. 2

- ◆ వస్తున్నా... మీకోసం
- ◆ మరో ప్రజాప్రస్థానం
- ◆ ఇందిరమ్మ బాట

బియ్యం పథకంలో వాటా కోసం పోటీపడి మరీ ఉచిత బియ్యం దాకా ప్రకటించిన ఆ పార్టీలు, ఇన్నేళ్లలో ఆ పథకం కోసం చేయిజాచే వారి సంఖ్య పెరుగుతోందితప్ప ఎందుకు తగ్గటం లేదు అని కనీసం ప్రశ్నించుకునే ప్రయత్నం కూడా చేయటం లేదు. రోజు కూలీనిచ్చే ఉపాధి హామీ పథకాన్నే శాశ్వతం చేసి, ఆ కూలీని కాస్త అటూఇటూగా పెంచి గ్రామీణ ప్రాంతాలలో అదే గొప్ప ఉద్యోగావకాశాల కల్పన అని చెప్పేందుకు ఆ పార్టీలు పోటీపడుతున్నాయి.

పార్టీల్ని సొంత ఆస్తులుగా, ప్రజల్ని బిచ్చగాళ్లుగా, ఓటువేసే యంత్రాలుగా మాత్రమే కొనసాగించే ఏకైక లక్ష్యం విషయంలో కాంగ్రెస్, తెదేపా, వైకాపా మూడు పార్టీలూ నూటికినూరు శాతం కుమ్మక్కయినట్టు ఈ యాత్రలు మరోమారు స్పష్టంగా రుజువు చేశాయి. పైకి పేర్లు మార్పు, కొందరు నేతల మార్పు తప్ప, ప్రజల్ని దోచుకునే ఎజెండా విషయంలో, జనం సొమ్మును దోచి వారికి పథకాల పేరుతో వారికి కొంత విదిల్చే రాజకీయ సంస్కృతిని కొనసాగించటంలో ఆ మూడుపార్టీలూ ఒకటే. అందుకే ఏ సమస్య లేకుండా ఎజెండా విషయంలో అలవోకగా కుమ్మక్కపగులుగుతున్నాయి. ప్రజలకు రక్షణ, వారి రోజువారీ పనులు ఆలస్యం లేకుండా జరిగేందుకు తగిన స్థానిక ప్రభుత్వాల్ని ఏర్పాటుచేయటం, కులం, మతం, డబ్బు వంటి తేడాలేవీ లేకుండా వారు ఎదిగేందుకు నాణ్యమైన విద్య, ఆరోగ్యం, ఉపాధి శిక్షణను అందివ్వటం, ఉపాధి అవకాశాలకు, సంపదస్పృష్టికి విద్యుత్, రోడ్లు వంటి మౌలికసదుపాయాల్ని కల్పించాల్సిన ప్రభుత్వాలు ఆ బాధ్యతలన్నిటినీ వదిలేసి, వాటన్నిటి తర్వాత ఇంకా దుర్భర పరిస్థితులలో ఉన్నవారి కోసం అమలుచేయాల్సిన తాత్కాలిక పథకాలను చేపట్టట్టాల్సిన చివరి బాధ్యతనే రాజకీయంగా చేయటం, ఆ రాజకీయంలో వాటా కోసం మిగిలిన ఆ మూడు పార్టీలూ కొట్టుకోవటం, వారిలో

ఎవరోకరినే ఎన్నుకోవటం అనే అంశంపైనే చర్చ జరగటం అత్యంత విషాదకరం.

2014 ఎన్నికలకు ముందస్తు ప్రచారంలో భాగంగా రోజుకు దాదాపు రూ.1కోటి ఖర్చుతో ఆయా పార్టీల అగ్రనేతలు ఇస్తున్న హామీల్ని, చెబుతున్న మాటల్ని చూస్తే వచ్చే ఎన్నికలలో ప్రజల్ని మరోసారి బురిడీ కొట్టించటానికి నేతలు ఎంత గొప్పగా నటిస్తున్నారో, ఎన్ని కొత్తకొత్త టెక్నిక్లను, గిమ్మిక్కులను ఉపయోగిస్తున్నారో కళ్లకు కడుతుంది...

వస్తున్నా... మీకోసం

తెలుగుదేశం పార్టీ అధ్యక్షుడు చంద్రబాబు నాయుడు దాదాపు 9 ఏళ్లు అధికారంలో ఉన్నారు, మరో 9 ఏళ్లు ప్రతిపక్ష పార్టీ నేతగా ఉన్నారు, తెదేపా పుట్టినప్పటి నుంచీ దాదాపు 30 ఏళ్లుగా రాజకీయాలలో వున్నారు. ఆయన కొత్తగా ప్రజల సమస్యల్ని తెలుసుకునేందుకు పాదయాత్ర చేపట్టారంటే అంతరాత్య ఉన్న వారెవరూ విశ్వసించరు. కానీ ఆయన అందుకోసమేనంటూ పాదయాత్ర చేపట్టారు. పోనీ చేపట్టక ప్రజల సమస్యల్ని మరోసారి గుర్తించి ఈసారైనా పేదరికాన్ని, అవినీతిని నిర్మూలించి అందరికీ ఎదిగే అవకాశాలు కల విధానాల్ని వివిధ రంగాలలో ప్రకటిస్తారని సానుకూల దృక్పథంతో ఎదురుచూసినవారిని కూడా ఆయన యధావిధిగా నిరాశపరిచారు. ప్రజలకు మేలుచేయటం కన్నా, ప్రజల్ని మభ్యపెట్టగలిగే మేరకు కొత్తదనాన్ని ప్రదర్శిస్తే చాలు అనే ధోరణితోనే ఆయన హామీల్నిస్తున్నారు. తనకదృష్టిలో అధికారం అంటే కొన్ని లక్ష్యాల సాధన కోసం మార్గం కాదని, అధికారమే పరమార్థమని ఆయన మరోమారు రుజువుచేసుకున్నారు.

తన పాత రాజకీయానికి పాదయాత్రతో కొత్తరంగు లద్దేందుకు అక్టోబర్ 2, 2012న గాంధీజయంతిని చంద్రబాబు తన పాదయాత్రకి ముహూర్తంగా ఎంచుకున్నారు. అనంతపురం జిల్లా హిందుపురం నుంచి బయల్దేరి వచ్చే ఏడాది జనవరి 26వరకూ పాదయాత్ర చేయాలని ఆయన ప్రయత్నం. వైకాపా నేత జగన్మోహన్ రెడ్డి ప్రభావాన్ని, తెలంగాణ అంశాన్ని మరుగునపడేసి తెదేపాను తిరిగి అధికారంలోకి తెచ్చేందుకు పార్టీ యంత్రాంగాన్ని కాపాడుకోవటం, ప్రజల్ని వీలున్నంతమేర ప్రభావితం చేయటమే లక్ష్యంగా బయల్దేరారు. ఆ క్రమంలో ఆయన గతంలో తీవ్రంగా వ్యతిరేకించిన దివంగత వైఎస్

రాజశేఖర రెడ్డి హామీల్నే తిరిగి తన ఎజెండాగా ఎంచుకున్నారు. అయితే చంద్రబాబు ఆ విధానాలతో ఏకీభవిస్తారనుకోవటం పొరపాటు. తాను గతంలో చేసిన పాలనలో పొరపాట్లున్నాయని ఆయన ఒప్పుకుని ప్రజల్ని క్షమాపణ కోరటం లేదు. ఒకపక్క 9 గంటల ఉచిత విద్యుత్ ఇస్తానని చెబుతూనే, మరోపక్క కరెంటు తీగలపై బట్టలారేసుకోవచ్చు అని ఆనాడే చెప్పారు, నగదు బదిలీ మాదే కానీ యూపీయే చేపట్టిన నగదు బదిలీని వ్యతిరేకిస్తున్నాం అని సన్నాయి నొక్కులు నొక్కుతున్నారు. రాజశేఖర రెడ్డి తనకు ఎంత రాజకీయ శత్రువైనా, ఆ విధానాలతో తాను ఎంత విభేదించినా, వాటి వల్ల ఓట్లు రాలే అవకాశముంది కాబట్టి వాటినే తన అధికార సోపానాలుగా చంద్రబాబు ఎంచుకున్నారు.

మరోవైపు, తాత్కాలిక పథకాల విషయంలో చంద్రబాబు ఆమాత్రం దిద్దుబాట్లయినా చేసుకున్నారానీ, అసలు ప్రజల జీవితాల్ని మార్చి, వారు తలెత్తుకుని బతికేలా చేసే మౌలికమైన విషయాలలో తన పాలనలో, తన ఇన్నేక్షన్ సుదీర్ఘరాజకీయంలో చేసిన ఘోరతప్పిదాల్ని సరిచేసుకునే ప్రయత్నం కించిత్తు కూడా చేయలేదు. తాను గతంలో అధికారంలో వున్నప్పుడు చేసిన అతిపెద్ద తప్పిదాలైన కేంద్రీకృత పాలన, స్థానిక ప్రభుత్వాలను నిర్వీర్యం చేయటం, అవినీతి నిర్మూలనకు బలమైన చట్టంలేకుండా చేయటం, వ్యవసాయాన్ని నాశనం చేసి రైతులకు లాభసాటి ధర రాకుండా అణచివేయటం వంటి అంశాలను గురించి మాత్రం కనీస దిద్దుబాటు చర్యల్ని కూడా చంద్రబాబు ప్రకటించటం లేదు. అలాంటి సురాజ్యం కోసం చేపట్టాల్సిన చర్యలు మిగిలిన రెండు సాంప్రదాయ పార్టీలైన కాంగ్రెస్, వైకాపా ఎజెండాలో కూడా లేనందున, ప్రజలలో ఇంకా చైతన్యం లేదనందున, తనకఅధికారపీఠానికి పెద్దపోటీ ఉండదని వాటి గురించి ఆయన ఆలోచన కూడా చేసివుండకపోవచ్చు. పైపై అంశాల మీదే కొన్ని మార్పులు చేసేసి ఏదో పంథా మార్పుకుంటున్నట్టు మాట్లాడటానికే ఆయన పరిమితమయ్యారు. ఆ పైపై మార్పుల విషయంలో కూడా వీలున్నప్పుడల్లా మాట మారుస్తున్నారు. ప్రజల దుర్భర పేదరికాన్ని, తాగుడు వ్యసనాన్ని, సమస్యల తీవ్రతను కళ్లారా చూశాక ఈ పరిస్థితికి తాను కూడా చాలావరకు కారణమనే వాస్తవాన్ని అంగీకరించే ధోరణి ఆయనలో కనిపించటం లేదు.

అలాంటి పశ్చాత్తాపమే కలిగివుంటే, ఆయన ప్రజలకిచ్చే హామీలలో చాలా తేడా కనిపించేది. తాత్కాలిక తాయిలాల మీద కాకుండా, జనం జీవితాల్ని వాస్తవంగా బాగుచేసే మౌలికాంశాల మీద ఆయన దృష్టి పెట్టి ఉండేవారు.

తన పాదయాత్రలో చంద్రబాబు ఇచ్చిన హామీల చిట్టాను చూస్తే ఎదిగే అవకాశాలు తప్ప, అందరికీ ఏదోక తాయిలం ఇచ్చేందుకు గట్టి ప్రయత్నం కనిపిస్తుంది. రైతుల రుణాల మాఫీ, వ్యవసాయానికి 9గంటల ఉచిత విద్యుత్, పేదల పంచన రూ.600కు పెంపు, మధ్యం బెల్టుషాపుల తొలగింపు, ఉపాధి హామీని వ్యవసాయానికి అనుసంధానం చేసి కూలీని రూ.150కి పెంచటం, పనిదినాల్ని పెంచటం, ఉచిత బియ్యం, అన్ని జబ్బులకూ వర్తించే ప్రత్యేక ఆరోగ్యపథకం, ఎన్టీఆర్ సుజల స్రవంతితో తాగునీటి సౌకర్యం, రూ.1000 నిరుద్యోగ భృతి, పేదలకు ఉచిత విద్య, ఫీజు రీఇంబర్స్ మెంట్, అగ్రవర్ణ పేదలకు సాయం, వృద్ధాశ్రమాలు, ఎకరాకు కరవు సాయం రూ.10,000, బీసీలకు రూ.10,000కోట్లతో ఉపప్రణాళిక, ప్రత్యేక బ్యాంకు, మైనారిటీలకు రూ.2500కోట్లతో, చేనేతలకు రూ. 1000కోట్లతో ప్రత్యేక బడ్జెట్ లు, ప్రత్యేక బ్యాంకుల ఏర్పాటు, బీసీలకు అసెంబ్లీలో 33శాతం, స్థానిక సంస్థలలో 50శాతం కోటా, వాల్మీకులకు ఎస్.టి హోదా, వడ్డెలరకు ఎస్.సి హోదా, ఎస్.సి వర్గీకరణ తదితర హామీలను ఆయన జనం మీద కురిపిస్తున్నారు. ఈ జాబితా ఇంకా విస్తరిస్తోంది. ఎవరు కనపడినా, చెప్పేవాడికి వినేవాడు లోకువన్నట్టు తోచిన హామీని ఇచ్చేస్తున్నారు. కాస్త గట్టిగా అడిగితే ఓ బ్యాంకును కూడా కేటాయించేస్తున్నారు.

తన హామీలలో చంద్రబాబు ప్రజల వర్గీకరణ, కేటాయింపులలో అంకెల రంకెలు విషయంలో చాలా ఎత్తుగడనే అనుసరించారు. కానీ ప్రజల కోసం పార్టీలు ఉంటాయితప్ప పార్టీల కోసం ప్రజలు ఉండరు. చంద్రబాబు హామీల వల్ల రైతుల దగ్గర్నుంచి మొదలుపెట్టి ఆయా వర్గాల జీవితాలు ఏమేరకు బాగుపడతాయి? అనేది అసలైన చర్చనీయాంశం.

ఉదాహరణకు చంద్రబాబు తాను అధికారంలోకి వస్తే తొలిసంతకం పెడతానని ప్రకటించిన రైతులకు రుణమాఫీ హామీనే తీసుకుందాం. రైతుల పట్ల దయదలించి రుణాల్ని మాఫీ చేస్తామని రాజశేఖర రెడ్డి బాటలో చంద్రబాబు ప్రకటించారు.

కానీ గతంలో రాజశేఖర రెడ్డి హయాంలో యూపీఏ ప్రభుత్వం కేంద్రంలో, ఇక్కడ కాంగ్రెస్ ప్రభుత్వం రైతుల రుణాల్ని మాఫీ చేసినా రైతుల ఆత్మహత్యలు ఆగలేదు. వ్యవసాయోత్పత్తులకు ఒక పక్కన మార్కెట్లో వినియోగదారులకు ధరలు పెరిగిపోతుంటే, మరోపక్క ఆ పంటల్ని పండించే రైతులు తీవ్రంగా నష్టపోతున్నారు. చంద్రబాబు, వైఎస్ రాజశేఖర రెడ్డిల వరస పాలనాక్రమంలో 2009లో నేషనల్ శాంపిల్ సర్వే విడుదల చేసిన వివరాల ప్రకారం, భారతదేశంలోనే అత్యధికంగా మన రాష్ట్రంలో 84శాతం మంది రైతులు అప్పుల ఊబిలో కూరుకుపోయి ఉన్నారు. వ్యవసాయం మీద ఆధారపడిన పాపానికి గ్రామీణ వాసుల ఆదాయం, పట్టణాలలో ఇతర రంగాలలో ఉన్నవారి ఆదాయం కంటే కనీసం 80రెట్లు తక్కువగా ఉంది. రైతులు పండించే ధాన్యం, పత్తి తదితర పంటలకు ఇతర రాష్ట్రాలలో, విదేశాలలో డిమాండ్ ఉన్నా అమ్ముకోనీయకుండా ఆంక్షల్ని పెట్టారు. పంట ఉత్పత్తుల్ని నిల్వచేసుకుని ధర వచ్చినప్పుడు అమ్ముకునేందుకు తగిన గోదాములు, శీతల గిడ్డంగులు లేవు. ఈ వైఫల్యాలన్నిటినీ పెంచి పోషించిన చంద్రబాబు ఈ పరిస్థితిని మార్చేందుకు తగిన ఒక్క విధానాన్ని కూడా చెప్పకుండా, రైతుల రుణాల మాఫీ అని ఆర్భాటంగా ప్రకటించి మరోసారి వారిని మోసం చేసే ప్రయత్నం చేస్తున్నారు. గోదాములు కూడా లేవాయె అని కర్నూలు జిల్లా పాదయాత్రలో పెదాల మీద సానుభూతుల్ని కురిపించిన చంద్రబాబు, అందుకు తన హయాంలో కూడా ప్రయత్నాలు చేయలేదనే వాస్తవాన్ని ఈవేళకాకపోతే రేపయినా ప్రజలు గుర్తిస్తారని కాస్తయినా సిగ్గుపడకుండా ఎవరోకరి మీద నెపం నెట్టే ప్రయత్నం చేస్తున్నారు. మరోవైపు, రైతులకు గోదాములు వంటి మౌలిక సదుపాయాల నిర్మాణానికి ఉపయోగపడే ప్రత్యక్ష పెట్టుబడులను (ఎఫ్డిఐ) కూడా ఈ పెద్దమనిషి వ్యతిరేకిస్తున్నారు. ఈవేళ ఎలాగోలా ప్రజల్ని నమ్మించగలిగితే చాలు, రేపటి సంగతి రేపు చూసుకోవచ్చన్నట్టు ఆయన వ్యవహరిస్తున్నారు. రైతుల ఉత్పాదకతను పెంచి, రుణసదుపాయాల్ని మెరుగుపరిచి, వారి పంటలకు లాభసాటి ధర వచ్చేందుకు తగిన విధానాలే ఆయన వద్ద లేవు. ఇక వ్యవసాయాన్ని ఆయనెలా బాగుచేస్తారు?

అలాగే మధ్యం బెల్టుషాపుల విషయాన్ని తీసుకుంటే, వాటిని



మొదలుపెట్టిందే ఆయన. ఆయన పార్టీవారు అనేకమంది వాటిని నడుపుతున్నారు, అక్రమ మద్యం సిండికేట్ల నుంచి విరాళాలు తీసుకుంటున్నారు. తన తప్పులకు క్షమాపణ చెప్పి, కఠిన మద్యనియంత్రణకు తగిన చర్యల్ని మాత్రం చంద్రబాబు తన పాదయాత్రలో ప్రకటించటం లేదు.

మరోవైపు, ఉన్న కాసిని రిజర్వేషన్ల పరిధిలోకి అనేక అణగారిన కులాలను తెచ్చి గొప్ప మేలుచేసినట్లు ఆయన చాటుకునే ప్రయత్నం చేస్తున్నారు. ఆ రిజర్వేషన్ల వల్ల లబ్ధి పొందలేని కోట్లాది అణగారిన కులాల బిడ్డలకు మేలుచేసేందుకు తగిన విధానం గురించిగానీ, వారి రాజకీయ ప్రాతినిధ్యానికి దామాషా ఎన్నికల పద్ధతి వంటి ఏర్పాటు గురించి చంద్రబాబు మాటా మాత్రం కూడా ప్రస్తావించటం లేదు.

ఇక తాగునీరు, పారిశుధ్యం సహా చంద్రబాబు పర్యటనలో వస్తున్న సమస్యలు చాలావరకూ స్థానిక ప్రభుత్వాల పరిష్కరించగలిగేవి. ఆ స్థానిక ప్రభుత్వాలను నిర్వీర్యం చేసి ఎన్నికలను వాయిదావేసే కుట్రలో కాంగ్రెస్ తో చంద్రబాబు తెలుగుదేశం కూడా పోటీపడుతుంది. 2000 సంవత్సరంలో ఆనాటి మండల పరిషత్ కి, జిల్లా పరిషత్ కి ఎన్నికలు జరిపించకుండా స్పెషలాఫీసర్లని పెట్టి, ఆ కేసును సుప్రీంకోర్టు వరకూ నడిపించిన ఘనత చంద్రబాబుది. ప్రత్యేక అధికారుల పాలన రాజ్యాంగవిరుద్ధమని సుప్రీంకోర్టు అక్షింతలు వేసి చంద్రబాబు జీవోను తప్పుపట్టాక తప్పనిసరి పరిస్థితుల్లోనే 2001లో ఆయన ఎన్నికలను నిర్వహించారు. అధికారాన్ని రాష్ట్ర రాజధానిలో గుప్పెట్లో పెట్టుకుని ప్రాంతీయ ఉద్యమాలకు, ప్రాంతాల మధ్య చిచ్చుకు కాంగ్రెస్, తెలుగుదేశం కారణమయ్యాయి. అధికారాన్ని హైదరాబాద్ లో కేంద్రీకరించి జిల్లాల్లోని చిన్నపట్టణాలను పూర్తిగా నిర్లక్ష్యం చేయటంతో ప్రజలు పొట్టచేత పట్టుకుని రాజధానికి వలస వచ్చి జీవచ్ఛవాల్లా బతికే పరిస్థితిని కల్పించింది చంద్రబాబే. హైదరాబాద్ లో భూముల ధరలు పెరగటం రాజకీయ తిమింగలాలకు వరంగా ఉపయోగపడింది. చివరికి ఇటు హైదరాబాద్ స్థానికులు, అటు రాష్ట్రప్రజలు తీవ్రంగా నష్టపోయిన రాజకీయ విధానాన్ని చంద్రబాబు అమలుచేశారు. ఇప్పటికీ ఆ తప్పిదాన్ని దిద్దుకునే ప్రయత్నం ఆయన హామీల్లో లేదు.

చంద్రబాబు ఇచ్చిన హామీలలో వ్యవసాయ రుణాల రద్దుకు రూ. 10,000కోట్లు, షీ జు రీ ఇంబర్స్ మెంట్ కు రూ.

9,000కోట్లు, ఉచిత విద్యుత్ కు రూ. 5,000 కోట్లు, దారిద్ర్యరేఖకు దిగువన ఉన్నవారికి ఉచిత బియ్యానికి రూ. 2,000 కోట్లు అవుతాయని, తక్కువలో తక్కువగా చంద్రబాబు ఇప్పటివరకూ ఇచ్చిన వరాలన్నీ నెరవేర్చటానికి రూ. 50,000కోట్లకు పైగానే ఖర్చవుతుందని ప్రాథమిక అంచనా. చంద్రబాబు తన ఆస్తులమ్మి ఈ డబ్బు ఇవ్వరు. ప్రజలు పన్నులుగా చెల్లించిన డబ్బునే ఆయన వీటికి కేటాయించాలి. పన్నులు మాత్రం పెంచనని ఆయన చెబుతున్నారు. అంటే ఈ హామీల్ని ఎల్లకాలం కొనసాగించటం సాధ్యంకాదని ఆయనకు చాలా స్పష్టంగా తెలిసి కూడా వాగ్దానాలిచ్చేస్తున్నారన్నమాట. కిలోబియ్యం రూ. 2 పథకాన్ని మద్యనిషేధ పథకాన్ని ఎత్తివేసినట్టే వాటిని కూడా ఏదోకరోజు ఎత్తివేయటమే ఆయన మనసులోని మాట.

మరో కీలకాశం అవినీతి నిర్మూలన దిశగా పటిష్ట చర్యలు. రాష్ట్రంలో అవినీతిని గురించి, అన్నా హజారే ఉద్యమాన్ని గురించి అనర్గళంగా మాట్లాడే చంద్రబాబు, ఆ అవినీతిని కట్టడి చేసే వ్యవస్థ ఏర్పాటు గురించి ఇప్పుడు కూడా తన హామీలలో నిర్దిష్టంగా ప్రస్తావించకపోవటం గమనార్హం. కేంద్రంలో లోక్ పాల్ ఫోర్సాటు రాష్ట్రంలో బలమైన లోకాయుక్త వచ్చే అవకాశమున్న బిల్లును పార్లమెంటులో ప్రవేశపెడితే దానికి వ్యతిరేకంగా ఓటువేసి, అటు అన్నా హజారేకు, ఇటు రాష్ట్రప్రజలకు వెన్నుపోటు పొడిచిన చంద్రబాబు, అవేమీ తనకు తెలియనట్లు అమాయకంగా మాట్లాడతారు. రాష్ట్రంలో అవినీతిని నిరోధించే దిశగా బలమైన లోకాయుక్త ఏర్పాటు కోసం లోక్ సత్తా పార్టీ అధ్యక్షుడు, కూకట్ పల్లి ఎమ్మెల్యే డా॥ జయప్రకాష్ నారాయణ్ 2009లో అవినీతి నిరోధక చట్టసవరణతో రాష్ట్ర అసెంబ్లీకి ఒక బిల్లును సమర్పించారు. మద్దతు కావాలని తెదేపాను కూడా కోరారు. ఇప్పటివరకూ ఆ బిల్లును చట్టం చేసేందుకు చంద్రబాబు చొరవ తీసుకున్న పాపాన పోలేదు. వైఎస్ జగన్ అవినీతి గురించి తీవ్రంగా మాట్లాడే చంద్రబాబు, అలాంటి అవినీతిపరుల భరతం పట్టేందుకు, ప్రజల ఆస్తుల్ని రక్షించేందుకు రాష్ట్రంలో ఏసీబీకీ స్వయంప్రతిపత్తి కల్పించాలని, బలమైన లోకాయుక్తను ఏర్పాటుచేయాలని ఎందుకు కోరటం లేదు? పాదయాత్రలో ఆ దిశగా ఎందుకు హామీ ఇవ్వటం లేదు? లోక్ సత్తా బిల్లుకు ఎందుకు మద్దతు పలకటం లేదు?

అసెంబ్లీలో అలాంటి చట్టాలు వచ్చేందుకు కృషి చేయకుండా, ప్రజాసమస్యలపై చర్చించి పరిష్కారాలతో ప్రభుత్వాన్ని నిలదీయకుండా సమావేశాల్ని అడ్డుకుని, స్తంభింపచేయటంలో తనవంతు పాత్రను చంద్రబాబు ప్రత్యక్షంగా, పరోక్షంగా పోషించారు. ఆ తప్పును సరిచేసుకునే దిశగా చర్యలు తీసుకోకపోగా, ఉపాధ్యాయ ఉద్యోగార్థులతో కలిసి అసెంబ్లీని ముట్టడిస్తానని ఇప్పుడు పాదయాత్రలో చాలా బాధ్యతారహితంగా మాట్లాడుతున్నారు.

అత్యంత కీలకమైన తెలంగాణ అంశం విషయంలో కూడా చంద్రబాబు తన పాదయాత్రలో ఏమీ స్పష్టతనివ్వలేదు. తెలంగాణపై గతంలో ఇచ్చిన లేఖను వెనక్కితీసుకోలేదని చెబుతూ, అఖిలపక్షం పెట్టాలని ప్రధానికి లేఖ రాశాం, తేల్చాల్సిందే కేంద్రమే అని చెప్పేసి పాదయాత్రకు బయల్దేరారు. తేల్చాల్సింది కేంద్రమే అయినా, రాష్ట్రంలో ఒక బాధ్యతగల ప్రతిపక్షపార్టీగా తన వైఖరిని చెప్పాల్సిన బాధ్యత తెదేపాకు లేదా? డిసెంబర్ 9 అర్ధరాత్రి, 2009న తెలంగాణపై ప్రకటన వచ్చాక, డిసెంబర్ 10న చంద్రబాబు మీడియా సమావేశంలో మాట్లాడుతూ, తెలంగాణపై నిర్ణయాన్ని పునస్సమీక్షించాల్సిందని ప్రకటించారు. ఆ తర్వాత రెండుకళ్ల సిద్ధాంతంతో వ్యవహరించారు. అసెంబ్లీలో తెలంగాణపై చర్చించి ఓ పరిష్కారం చేద్దాం లేదా కనీసం వెంటనే పరిష్కరించాలని తీర్మానం చేసి కేంద్రానికి పంపుదామని లోక్ సత్తా పార్టీ పలుమార్లు కోరినా ప్రతిపక్ష నేతగా చంద్రబాబు స్పందించలేదు. ఈ నేపథ్యంలో మళ్లీ ఆయన తెలంగాణపై తెదేపా వైఖరిని స్పష్టంగా తేల్చిచెప్పాల్సి ఉంది. ఆయన పటాటోపం ధాటికి తెలంగాణలో ప్రజలెవరూ ప్రస్తుతం ఆయన్ని ప్రశ్నించలేకపోవచ్చు. కానీ టీఆర్ఎస్ తో పొత్తు పెట్టుకుని, ఓట్ల కోసం తెలంగాణవాదాన్ని ఉపయోగించుకుని ప్రజల మనోభావాలతో కాంగ్రెస్, తెదేపా ఆడుకున్నాయని, తెలంగాణ రాష్ట్ర ఏర్పాటు విషయంలో మోసపూరితంగా వ్యవహరించాయని ఆయన అంగీకరించాలి. ఒక ప్రజాస్వామిక వ్యవస్థలో ప్రజల ఆకాంక్షల్ని గుర్తించాలని, ఇచ్చిన మాటకు కట్టుబడిఉండాల్సిన బాధ్యత తనకుందని ఆయన గుర్తించాలి.

మరోవైపు, ఈ హామీలు నెరవేర్చటానికి కావలసిన రాజకీయం చేయటానికి పార్టీలో అంతర్గత ప్రజాస్వామ్యంతో

కూడిన సరైన నిర్మాణం ఉండాలి. కానీ తెదేపా నిర్మాణంలో కూడా ఎక్కడా అంతర్గత ప్రజాస్వామ్యానికి స్థానం లేదు. పార్టీ అధ్యక్షస్థానం ఎలాగూ నారా వారో, నందమూరి వారో ఆక్రమించేస్తారు, కనీసం దిగువ పదవులలోనైనా అగ్రనేతల పిల్లలకే తప్ప సామాన్య కార్యకర్తలకు, బీసీ, ఎస్సీ, ఎస్టీ తదితరవర్గాలలోని సామాన్య ప్రజలకు అందులో సరైన గౌరవం దక్కే అవకాశాలు లేవు. ఒకవేళ మొక్కుబడిగా కొద్దిమందికి ఇచ్చినా, భారీగా డబ్బు ఖర్చు పెట్టకుండా సాధారణ కార్యకర్తలు గెలిచేందుకు కావలసిన ఎన్నికల సంస్కరణల గురించి తెదేపా ఎటువంటి ప్రయత్నమూ చేయటం లేదు. అందుకే అటు ప్రజల కోణంలో, ఇటు తెదేపా కార్యకర్తల కోణంలో ఈ పాదయాత్ర కేవలం ఒక మొక్కుబడిగానే అనిపిస్తుంది.

మరో ప్రజాప్రస్థానం

2004లో వైఎస్ రాజశేఖర రెడ్డి చేసిన ప్రజాప్రస్థానం పాదయాత్ర ఆయన్ను ముఖ్యమంత్రి పీఠం అందించటంతో చంద్రబాబు కూడా అదే మార్గాన్ని ఎంచుకోవటం, బూజు పట్టిన హామీలను కోట్ల రూపాయల బడ్జెట్ తో ఆకర్షణీయంగా గుమ్మరిస్తుండటంతో వైకాపా కూడా హడావుడిగా కౌంటర్ పాదయాత్రను ప్రారంభించింది. నమస్తే అక్కా, నమస్తే అన్నా సెంటిమెంట్ ను గుప్పిస్తూ... నేను వైఎస్ రాజశేఖర రెడ్డి కుమార్తెను, జగనన్న చెల్లెల్ని, నా పేరు షర్మిల అని వైకాపా నేత షర్మిల తన పాదయాత్ర స్థాయిని, పంథాను చెప్పకనే చెప్పేసుకున్నారు. అన్న జగన్ కోసం ఈ పాదయాత్ర, జగనన్న వదిలిన బాణాన్ని నేను అని మరో ప్రజాప్రస్థానం దశ, దిశ వెల్లడించేశారు. మొద్దునిద్ర పోతున్న అధికార కాంగ్రెస్ ప్రభుత్వాన్ని, ప్రతిపక్ష తెదేపాను నిద్ర లేపటమే తమ ప్రధాన లక్ష్యమని ఆమె ప్రకటించారు. అక్టోబర్ 18న ఇడుపుల పాయ నుంచి షర్మిల పాదయాత్రను ప్రారంభించారు. సుమారు 3,000 కిలోమీటర్ల మేర ఇచ్చాపురం వరకూ జరపాలని ఆమె సంకల్పం. ఈ మధ్యలో జగన్ విడుదలైతే ఆరోజు నుంచి ఆయన ఆ పాదయాత్రను చేపడతారు. అయితే రెండ్రోజుల తర్వాత షర్మిల కూడా ఏవోక తాత్కాలిక హామీల్ని వల్లించటం మొదలుపెట్టారు. తన తండ్రి రాజశేఖర రెడ్డి చేపట్టిన విధానాల వల్ల నిజంగా రాష్ట్రంలో పేదరికం తగ్గి ఉంటే, ఆ తాత్కాలిక, ఉచిత పథకాలను ఇంకా తగ్గించాలి తప్ప పెంచాల్సిన అవసరం లేదని



ఆమె గ్రహించటం లేదు. తన తండ్రి పథకాల కోసం ఇంకా ఎక్కువమంది చేతులు జాస్తున్నారంటే, ఎక్కడో లోపముందని, ఆ పథకాలకు కొనసాగింపుగా కొన్ని దిద్దుబాటు చర్యలు అవసరమని ఆమె ఒప్పుకోవటం లేదు. ఎలాగైతే చంద్రబాబు, గతంలో వైఎస్ ఇచ్చిన పథకాలనే గుడ్డిగా తన ఎజెండాగా మార్చుకున్నారో, అంతే గుడ్డిగా వైకాపా నేత షర్మిల కూడా వైఎస్ తాత్కాలిక పథకాలనే వల్లెవేస్తున్నారు. ఆ పథకాలను అమలుచేస్తే చాలు రాష్ట్రం బాగుపడిపోతుందన్నట్టు ప్రజల్ని ఉన్మాదంలోకి నెట్టి లబ్ధి పొందేందుకు ఆమె ప్రయత్నిస్తున్నారు. రైతులకు రూ.3,000కోట్లతో ప్రత్యేక బడ్జెట్, రైతులకు, మహిళలకు వడ్డీలేని రుణాలు, వికలాంగులకపింఛన్ ను రూ.1000కి పెంచటం, ఇద్దరు పిల్లల చదువుకు తల్లి బ్యాంకు ఖాతాలో నెలకు 10వ తరగతివరకూ రూ.500, ఇంటర్, డిగ్రీవరకు రూ.1000 జమ చేయటం కోసం అమ్మఒడి పథకం వంటివి మచ్చుకు ఆమె ప్రకటిస్తున్న జగనన్న హామీలు. రైతులకు లాభసాటి ధర, అవినీతి అంతం, అధికార వికేంద్రీకరణ, పార్టీలో అంతర్గత ప్రజాస్వామ్యం వంటి అసలైన అంశాల ప్రస్తావనే లేదు. తన తండ్రి హయాంలో దేశంలోనే అత్యధిక సంఖ్యలో రైతులు అప్పుల ఊబిలో కూరుకుపోయారన్న వాస్తవాన్ని దాటవేసి రైతులను మరోసారి మభ్యపెట్టే ప్రయత్నం చేస్తున్నారు. అలాగే ప్రస్తుత ప్రభుత్వాన్ని గద్దె దించటానికి ప్రతిపక్షంగా తెదేపా ఎందుకు అవిశ్వాస తీర్మానాన్ని ప్రవేశపెట్టడని ఆమె నిలదీస్తున్నారు. ఉన్న ప్రభుత్వాన్ని పడగొడితే ప్రత్యామ్నాయ ఏర్పాటు, విధానాలు తమకు లేవని తెలిసినా కూడా కేవలం ఎన్నికలలో గెలుపే లక్ష్యంగా ఆమె ప్రజల్ని ఉసిగొల్పే ప్రయత్నం చేస్తున్నారు.

ఇందిరమ్మ బాట

స్వపక్ష ప్రతిపక్ష పార్టీల ప్రముఖ నేతల అవినీతిపై కనీసం చర్యలు కూడా తీసుకునే శక్తిలేక కోర్టులకు వదిలేసిన ప్రభుత్వానికి, వ్యక్తిగతంగా తనకు ప్రజలలో ప్రాచుర్యం సంపాదించుకునేందుకు కొంతకాలం క్రితం అడపాదడపా రచ్చబండ వంటి కార్యక్రమాలను చేపట్టిన ముఖ్యమంత్రి కిరణ్ కుమార్ రెడ్డి ఇప్పుడు ముమ్మరంగా ఇందిరమ్మ బాటలో పాల్గొంటున్నారు. స్థానిక ప్రభుత్వాలకు నిధుల్ని, అధికారాల్ని ఇవ్వకుండా ఎన్నికలను పదేపదే వాయిదా వేస్తూ, ఆ స్థానిక ప్రభుత్వాలు చేయాల్సిన పనులను చేస్తూ తన పలుకుబడిని

పెంచుకునేందుకు ఆయన ప్రయత్నిస్తున్నారు. రాష్ట్రస్థాయిలో చేయాల్సిన పనులను, పాలనను గాడిలో పెట్టేందుకు చేపట్టాల్సిన చర్యలను కిరణ్ కుమార్ ఏమాత్రం పట్టించు కోకుండా జనంలోకి వెళ్లామనిపించుకోవటం కోసం సర్పంచ్ స్థాయి నేతగా వ్యవహరిస్తున్నారు. గతంలో చంద్రబాబు చేసినట్టే పెద్దపెద్ద ఈవెంట్లను మీడియాలో ఆకర్షణీయంగా చూపిస్తే తానో గొప్ప సీఎంగా గుర్తింపు పొందాలని ఆయన తపిస్తున్నట్టు కనిపిస్తుంది. తెలంగాణ మార్చ్ ను శాంతియుతంగా పూర్తయ్యేలా చూడటం, జీవవైవిధ్య సదస్సు, ప్రపంచ తెలుగు మహాసభల నిర్వహణ గురించి తప్ప ప్రజలకు నిత్యజీవితంలో ఉపయోగపడే, రాష్ట్రాభివృద్ధికి దోహదం చేసే చర్యల పట్ల ఆయన కనీస స్థాయిలో కూడా సామర్థ్యం చూపలేకపోతున్నారు.

గత ఖరీఫ్ సీజన్ లో రైతులకు బస్తాకు కనీసం రూ.200 బోనస్ ఇవ్వాలని లోక్ సత్తా పార్టీ, స్వతంత్ర రైతు సంఘాల సమాఖ్య తరుపున డా॥ జయప్రకాష్ నారాయణ్ పలుమార్లు కోరినా సీఎం లెక్కచేయకుండా వ్యవహరించారు. చివరికి గత ఉప ఎన్నికలలో ఘోరపరాజయం తర్వాత రైతుల దెబ్బ తెలిసివచ్చి బోనస్ తో కలిపి మద్దతు ధరను ప్రకటించారు. ఇప్పుడు ఇందిరమ్మ బాటలోని ప్రతిసభలో ఆ మద్దతు ధర పెంపు గురించి, రైతులకు పావలా వడ్డీ రుణాల గురించి వల్లెవేస్తున్నారు. అదేతరహాలో తన ఇందిరమ్మ బాటలో వివిధ కులసంఘాలని, మహిళల్ని ఆకట్టుకునేందుకు రకరకాల తాయిలాలతో సీఎం కిరణ్ కుమార్ ప్రయత్నిస్తున్నారు.

ఇందిరమ్మ బాటలో సీఎం ఇచ్చిన ముఖ్యమైన హామీ చేనేతలకు ప్రత్యేక ప్యాకేజీ. వ్యవసాయం తర్వాత ఎక్కువమంది రాష్ట్రప్రజలు ఆధారపడిన రంగం ఇది. అయితే ఈ ప్యాకేజీలో కూడా మళ్లీ ఆయన తాత్కాలిక ధోరణినే కనబరిచారు. చేనేత రుణాల మాఫీ, ఉత్పత్తుల కొనుగోలుకు కొన్ని ఏర్పాట్లు వంటి తక్షణ ప్రయోజనాలకే ఆయన ప్రాధాన్యతనిచ్చారు. అంటే, వచ్చే ఏడాది మళ్లీ సమస్య మొదటికే వస్తుంది. చేనేతకారులకు తగిన సాంకేతిక పరిజ్ఞానాన్ని, సరైన మార్కెట్ సదుపాయాన్నిచ్చి, ఆ కుటుంబాలలోని పిల్లలకు నాణ్యమైన విద్య, ఉపాధి నైపుణ్యాలను ఇచ్చి తమకు నచ్చిన రంగంలో స్థిరపడే అవకాశాలను వారి ముందుంచితే, అప్పుడు నేతకారుల కుటుంబాలలో మెరుగైన మార్పు మొదలవుతుంది. ఇవి చేస్తూ తాత్కాలిక సాయాల్ని ప్రకటించి వుంటే, అది అసలైన ప్రయోజనకర ప్యాకేజీ అయివుండేది.

ప్రతిపక్ష తెలుగుదేశం పార్టీ అధ్యక్షుడు చంద్రబాబు నాయుడిపై కూడా త్వరలో కోర్టు ఆదేశాల మేరకు సీబీఐ కేసు దాఖలు చేసి విచారణ చేపడుతుందని ఇందిరమ్మ బాటలో సీఎం ప్రకటించటం ఆయన రాజకీయ స్థాయికి అద్దంపడుతుంది. అధికార కార్యక్రమాలను రాజకీయ విమర్శలకు ఉపయోగించుకోవటం, కోర్టులపై అనుచిత వ్యాఖ్యలు చేయటమేకాకుండా, చంద్రబాబు అవినీతిపై సీఎంగా ఉండి తానెందుకు విచారణ చేపట్టలేకపోతున్నామో వివరించలేనంత అసమర్థంగా, బాధ్యతారహితంగా ముఖ్యమంత్రి వ్యవహరించారు. విద్యుత్ సంక్షోభ పరిష్కారం, ఆ సంక్షోభంతో కుదేలైన పారిశ్రామికరంగానికి పునరుజ్జీవం తెచ్చే చర్యలు, అవినీతి నిర్మూలనకు వ్యవస్థీకృత ఏర్పాట్లు వంటి పరిష్కారాల జోలికి సీఎం వెళ్లటం లేదు. తాత్కాలిక పరిష్కారాలతో రోజులు నెట్టుకుంటూ, జగన్ తో, చంద్రబాబుతో రహస్య ఒప్పందాలు కుదుర్చుకున్నా సరే, అవినీతి ఆరోపణలున్నా వైఎస్ రాజశేఖర రెడ్డికి ప్రజలలో ఉన్న ప్రభావాన్ని కాంగ్రెస్ పార్టీకి ఉపయోగించుకున్నా సరే, వచ్చే ఎన్నికల వరకూ తన పదవిని కాపాడుకోవటమొక్కటే ఆయన లక్ష్యంగా కనిపిస్తోంది.

ఈ ముగ్గురి యాత్రల్ని ఆ సందర్భంగా వారు ప్రకటిస్తున్న హామీల్ని చూస్తే ప్రజల్ని వారు ఎంత చులకనగా అంచనా వేస్తున్నారో, అన్నివర్గాల ప్రయోజనాలనూ సమన్వయం చేయాల్సిన రాజకీయాన్ని ఎంత భ్రష్టుపట్టిస్తున్నారో అర్థమవుతుంది. అరకొర ప్రయోజనాల పాత దోపిడీరాజకీయాన్నే తిరిగి కొనసాగించి, కేవలం కొద్దిమందికి మాత్రమే సంపద, మిగిలినవారికి ఏరోజుకారోజు బతకటానికి ఏర్పాట్లు అందించే ఎజెండాతో రాబోయే ఎన్నికలలో ప్రజల్ని మళ్లీ మభ్యపెట్టే ప్రయత్నం చేస్తున్నారు. జనాన్ని కించపరిచేరీతిలో హామీల్ని విదల్చటంతోపాటు యాత్రలలో కొంతమందికి డబ్బును కూడా దానం చేస్తూ తమ రాచరిక, పెత్తందారీ అహంకారాన్ని వీరు చాటుకుంటున్నారు. ప్రజల పేదరికం, ఆత్మన్యూనతే పెట్టుబడిగా ప్రజల్ని కులాలు, మతాలు, ప్రాంతాల పేరు మీద విడగొట్టి ఓట్లు దండుకునేందుకు ప్రయత్నిస్తున్నారు. వీరిబాటలో మరికొంతమంది సాంప్రదాయ పార్టీల నేతలు భారీ యాత్రలు మొదలుపెట్టవచ్చు. కానీ వారి నోటా ఇవే హామీలు, ఇవే పరిష్కారాలూ వస్తాయి. ఈ బూజు

పట్టిన విధానాలే వచ్చే ఎన్నికలలో ఆయా పార్టీల కలర్ ఫుల్ మేనిఫెస్టోలుగా రాబోతున్నాయి. మళ్లీ మోసపోతారా? లేక వ్యక్తిగత ఆకర్షణలు, పార్టీలు ముఖ్యంకాదు, విధానాలు, వాటి ఆచరణకు ఉన్న నిర్మాణం, గతంలో చేసిన కృషి ప్రాతిపదికన సరైన పార్టీని, అభ్యర్థులను ఎన్నుకుంటారా? ప్రజలు తేల్చుకోవాలి.

అవినీతిపరులు ఎంతటి ప్రముఖులైనా, ఎంతటి సంపన్నులైనా వారిని అరెస్టు చేసి త్వరితంగా విచారణ పూర్తిచేసి ఆస్తుల్ని జప్తు చేసే చట్టం అవసరమనటంలో ఎటువంటి సందేహం లేదు. కానీ వారిని ప్రముఖులుగా మారుస్తున్నది మన ఓటేనని ప్రజలు మర్చిపోకూడదు. వైఎస్ జగన్మోహన్ రెడ్డి పార్టీ అభ్యర్థులను ప్రజలు పెద్దఎత్తున గెలిపించకపోతే, ఉన్న చట్టాల పరిధిలోనే ఆయనపై తగుచర్యలు ఈపాటికే పూర్తయ్యేయనటం అతిశయోక్తి కాదు. అలాగే వైఎస్ రాజశేఖర రెడ్డి, చంద్రబాబు నాయుడు సహా పలువురు కాంగ్రెస్, తెలుగుదేశం బడానేతలపై ఆరోపణలు నిగ్గతేలి సరైన చర్యలు తీసుకోవటం పూర్తయ్యేది. మనం ఓటును మనస్సాక్షితో సక్రమంగా వినియోగించుకుని నిజాయతీపరులైన, సమర్థులైనవారినే గెలిపిస్తుంటే, మంచి, చెడును విశ్లేషించి నిజాయతీతో స్పందించే శక్తిని అలవర్చుకుంటే అవినీతిపరుల ఆట కట్టించటం పెద్దసమస్య కాబోదు. మనం ఓటును సరిగ్గా వినియోగించుకున్నాక, ఇంకా అవసరమైన చర్యలకు చట్టాలు వంటి చట్టాలు ప్రభావశీలంగా ఉపయోగపడతాయి.

2014 ఎన్నికలలోనైనా కులం, మతం, ప్రాంతం, డబ్బు వంటి అంశాలను పక్కనపెట్టి అవినీతిని అంతం చేసి, అందరికీ అభివృద్ధిని, శాంతియుత వాతావరణాన్ని, భావితరాలకు సరైన సమాజాన్ని అందించే పార్టీలకే పట్టం కట్టేందుకు ప్రజలు సంకల్పించాలి. ప్రజాచైతన్యం, జాగురూకతే అంతిమంగా మంచి రాజకీయానికి, ప్రజాస్వామ్యానికి రక్ష. మంచి రాజకీయానికి, తద్వారా తమ మంచి భవిష్యత్తుకు ప్రజలు ఓటువేసేలా తగిన దిశానిర్దేశం చేసేందుకు యువత, మధ్యతరగతి, ఆలోచనాపరులు, మహిళలు, రైతులు, సమాజంలో మార్పు కోరే ఇతర వర్గాలూ బూత్ స్థాయి నుంచి బాధ్యత తీసుకోవాలి. ■

-21వ శతాబ్దపు భారతీయుడు



సురాజ్య ఉద్యమానికి సన్నద్ధం కావాలి

లోక్ సత్తా నాయకులు డి.వి.వి.యస్. వర్మ

సమాజాభివృద్ధి కోసం మరో సురాజ్య ఉద్యమానికి సన్నద్ధం కావాలని సురాజ్య ఉద్యమ స్టేరింగ్ కమిటీ సభ్యుడు డివివియస్ వర్మ పిలుపునిచ్చారు. స్థానిక కళ్యాణి కాన్ఫరెన్స్ హాలులో జరిగిన ప్రకాశం, నెల్లూరు, గుంటూరు జిల్లాల సురాజ్య ఉద్యమ సదస్సులో ఆయన ముఖ్య అతిథిగా పాల్గొని



మాట్లాడారు. ప్రభుత్వాలు నిర్దిష్టమైన లక్ష్యాలతో ముందుకు వెళ్లకపోవడంతో దేశం వెనుకబడి పోయిందన్నారు. పార్టీలు ఎన్ని ఉన్నా ప్రభుత్వం మనందరిది అనే విషయాన్ని గ్రహించే విధంగా ప్రజల్లో అవగాహన కల్పించాలన్నారు. విద్య, వైద్య, ప్రజలకు భద్రత, మౌలిక సదుపాయాల కల్పనలో వెనుకబడి పోయామన్నారు. ప్రభుత్వాలు చేయాల్సిన పనులను కూడా విస్మరించాయని విమర్శించారు. వీటిన్నింటిని దృష్టిలో పెట్టుకొని ప్రజలకు మెరుగైన పాలన కోసం సురాజ్య ఉద్యమం ద్వారా ప్రయత్నాలు చేస్తున్నట్లు చెప్పారు.

అందరి జీవితాల్లో వెలుగులు నింపేందుకు ప్రభుత్వాలు పాటుపడాల్సి ఉండగా అందుకు భిన్నంగా వ్యవహరిస్తున్నాయన్నారు. ఉన్న వనరులను కూడా సద్వినియోగం చేసుకోలేని పరిస్థితి ఏర్పడిందన్నారు. రాష్ట్రం అభివృద్ధి చెందేందుకు పరిశ్రమలు వచ్చే పరిస్థితులు కనిపించడం లేదన్నారు. కేవలం జలవిద్యుత్తుకీ మీదనే ఆధారపడుతున్నామని చెప్పారు. దీంతో విద్యుత్ కోతలతో పారిశ్రామికవేత్తలు రాష్ట్రానికి వచ్చే పరిస్థితులు ఏర్పడ్డాయన్నారు. మౌలిక సదుపాయాలు ఎక్కడ ఉంటాయో అక్కడ పరిశ్రమలు ఏర్పాటు చేసేందుకు పారిశ్రామికవేత్తలు

ఒంగోలు

ముందుకు వస్తారన్నారు. ఆ విధంగా సదుపాయాల కల్పనలో వెనుకబడి ఉన్నామన్నారు. రాష్ట్రంలో ఈ

పరిస్థితులు ఎందుకు వచ్చాయో ప్రజలకు వివరించి, ఉద్యమాల్లో భాగస్వాములు చేయాల్సిన అవసరం ఎంతైనా ఉందన్నారు. ప్రభుత్వం చేయాల్సిన పనులు చేయకపోవడంతో ఈ పరిస్థితులు ఏర్పడ్డాయన్నారు. విద్యారంగంలో దేశం వెనుకబడి ఉందన్నారు. విద్య ద్వారానే దేశం అభివృద్ధి చెందుతుందనే విషయాన్ని గ్రహించాలని వర్మ పేర్కొన్నారు. ఉద్యమ నాయకురాలు యస్. మనోరమ మాట్లాడుతూ ఉన్నత విద్య ద్వారానే దేశం అభివృద్ధి చెందుతుందన్నారు. దేశంలో పెరిగి పోయిన అవినీతిని అంతమొందించేందుకు సురాజ్య ఉద్యమంలో ప్రతి ఒక్కరిని భాగస్వాములు చేయాలని కోరారు. దేశంలో పెరిగిపోయిన అవినీతితో సామాన్యులకు కనీస సదుపాయాలు కూడా కల్పించలేని పరిస్థితులు ఏర్పడ్డాయన్నారు.

లోక్ సత్తా జిల్లా పార్టీ అధ్యక్షులు అల్లు శివరమేష్ రెడ్డి అధ్యక్షతన జరిగిన సభలో కటారి శ్రీనివాసరావు, బాబురావు, సురేష్, శ్రీనివాసరావు, ఫణింద్ర తదితరులు పాల్గొన్నారు.

చేతి వృత్తుల వారు సురాజ్య ఉద్యమంలో భాగస్వాములు కావాలి

డబ్బులు లేక తగిన వైద్యం అందక ఏ వ్యక్తి మరణించకూడదని, కుటుంబాలు అప్పుల పాలు కాకూడదని, పుట్టిన ప్రతిబిడ్డకు డబ్బుతో, కులంతో, పేదరికంతో నిమిత్తం లేకుండా మంచి ప్రమాణాల విద్యతో ఎదిగే అవకాశం కల్పించినప్పడే నిజమైన సురాజ్యమని పట్టణ సురాజ్య ఉద్యమ స్టీరింగ్ కమిటీ సభ్యులు యూనస్ అన్నారు. పట్టణంలోని బాపు వృద్ధుల ఆశ్రమంలో సురాజ్య ఉద్యమ అవగాహనా సదస్సు జరిగింది.



ఈ కార్యక్రమంలో ముఖ్య అతిథిగా యూనస్ పాల్గొని మాట్లాడారు. సురాజ్య ఉద్యమ కన్వీనర్ మాదాసు భానుప్రసాద్ మాట్లాడుతూ సురాజ్యమంటే పేదలకు చేతి వృత్తుల వారికి తగిన భద్రత కల్పించటమేనన్నారు.

చిలకలూరిపేట

అందుకోసం చేతివృత్తుల వారు సురాజ్య ఉద్యమంలో భాగస్వాములు కావాలన్నారు. ఈ కార్యక్రమంలో సురాజ్య ఉద్యమ కమిటీ సభ్యులు షేక్ సాదిక్ ఆరాధ్యుల రామకృష్ణ మల్లెల ఆంజనేయులు, మురికిపూడి ప్రసాద్, బూరగ వెంకటేశ్వర్లు, తదితరులు పాల్గొన్నారు.

సురాజ్య ఉద్యమాన్ని స్థాపిద్దాం

సమాజంలోని ప్రతీ ఒక్కరికి అవగాహన కల్పించే విధంగా సురాజ్య ఉద్యమం ప్రారంభించినట్లు సురాజ్య ఉద్యమ రాష్ట్ర సారథి డి.వి.వి.యస్. వర్మ పేర్కొన్నారు. స్థానిక ఎన్కెఎస్ డి మహిళా కళాశాలలో తూర్పు, పశ్చిమ గోదావరి జిల్లాల సురాజ్య ఉద్యమ కమిటీల అవగాహన సదస్సులో ఆయన మాట్లాడారు. ప్రతీ ఒక్కరికి ఉన్నత ప్రమాణాలు కలిగిన విద్యను అందించాలన్నారు. ప్రజలు నివసించే చోటే పరిపాలన ఉండాలని చెప్పారు. అవినీతిలేని పౌర సేవలందించాలన్నారు. అవినీతిపరులను శిక్షించేందుకు బలమైన లోకాయుక్త చట్టం తీసుకురావాలని డిమాండ్ చేశారు. మన ఊరిలో మనం ఉన్నచోట సమస్యలకు

తణుకు

తక్షణ పరిష్కారం జరగాలని చెప్పారు. మన ఊళ్ళో సురాజ్యం అనే విషయాన్ని ప్రజల్లో తీసుకెళ్ళడానికి ప్రజా మునిసిపల్ కౌన్సిల్ స్థాపించాలని చెప్పారు. అన్ని విద్యా సంస్థల్లోనూ, స్వచ్ఛంద సంస్థల్లోనూ అవగాహన సదస్సులు నిర్వహించేందుకు ప్రణాళిక సిద్ధం చేయాలని తెలిపారు. కార్యక్రమంలో భూపతి రాజు పద్మ, చిట్టూరి సుబ్బారావు, డాక్టర్ తాతిన రామబ్రహ్మం, ఎస్.మనోరమ, కటారి శ్రీనివాసరావు, డాక్టర్ రమేష్, చంద్రబాబు, తణుకు, భీమవరం, నరసాపురం ఏలూరు, గొల్లపాలెం రామచంద్రపురం, అమలాపురం పట్టణాల నాయకులు పాల్గొన్నారు.

ప్రజా ఉద్యమంగా సురాజ్యం

సురాజ్య ఉద్యమాన్ని ప్రజాఉద్యమంగా మారుస్తామని లోక్సత్తా నాయకులు పేర్కొన్నారు. స్థానిక పార్టీ కార్యాలయంలో సురాజ్య ఉద్యమ పోస్టర్లను లోక్సత్తా పార్టీ నాయకులు విడుదల చేశారు. ఈ సందర్భంగా బాబు మాట్లాడుతూ అందరికీ ఎదిగే అవకాశాలు కల్పించడం ద్వారా మానవాళివృద్ధికి స్వతంత్ర జీవనాన్ని సుసాధ్యం చేయాలన్నదే సురాజ్య ఉద్యమ ప్రధాన లక్ష్యమని పేర్కొన్నారు.



దామాషా ఎన్నికల వ్యవస్థ వచ్చినప్పుడు ప్రజలకు సరైన న్యాయం చేకూరుతుందన్నారు. పార్టీల కఠోరంగా ఉద్యమానికి సహకరించి అవినీతి రహిత పాలన, అందరికీ ఎదిగే అవకాశాల కోసం కృషి

చేయాలన్నారు. కార్యక్రమంలో పార్టీ నాయకులు అబ్దుల్లా, లోకేష్, ఫణిభూషన్, చంద్ర, దాదు, కుమార్, తిప్పేస్వామి పాల్గొన్నారు.

రాయదుర్గం

ఇళ్లపట్టాలు ఇవ్వండి



శింగనమల మండలం కల్లుమడి గ్రామ దళితులకు ఇళ్ల పట్టాలు మంజూరు చేయాలని లోక్సత్తా పార్టీ ఆధ్వర్యంలో ఆ గ్రామ దళితులు రెవెన్యూ కార్యాలయం వద్ద ధర్మా నిర్వహించారు. ఈ సందర్భంగా ఆ పార్టీ నియోజక వర్గ ఇన్చార్జ్ నాగేంద్ర మాట్లాడుతూ గ్రామంలో నిరుపేద దళితులు కనీస నివాస స్థలం లేక ఇబ్బందిపడుతున్నా ఎవరూ పట్టించుకోవడం లేదన్నారు. దాదాపు వంద కుటుంబాలు ఇళ్ల పట్టాల కోసం వేచి చూస్తున్నారన్నారు. గ్రామ శివార్లలో ప్రభుత్వ

శింగనమల

భూమిలో ఉన్న ముళ్ల పొదలను తొలగించుకొని నివాస స్థలంగా మార్చుకుంటున్నామన్నారు. ఆ స్థలాలని పట్టాలు మంజూరు చేయాలని డిమాండ్ చేస్తున్నామన్నారు. ఈ మేరకు తహసీల్దార్ హరిప్రసాద్ కు వినతి పత్రం ఇచ్చారు. కార్యక్రమంలో ఆ పార్టీ నాయకులు నరసింహులు, తదితరులు పాల్గొన్నారు.

మరో స్వాతంత్ర్య పోరాటానికి నాంది

సురాజ్య ఉద్యమం ద్వారా రాష్ట్రంలో మరో స్వాతంత్ర్య ఉద్యమానికి బీజం పడనుందని రాష్ట్ర సురాజ్య ఉద్యమ సమన్వయకర్త, లోక్ సత్తా పార్టీ రాష్ట్ర ఉపాధ్యక్షులు వైడి రామారావు పేర్కొన్నారు. కాజులూరి మండలం గొల్లపాలెం పెన్షనర్స్ హోమ్ లో పెన్షనర్స్ అసోసియేషన్ అధ్యక్షుడు దేవు సదానందమూర్తి అధ్యక్షతన జరిగిన కార్యక్రమంలో ఆయన ముఖ్యఅతిథిగా పాల్గొని మాట్లాడారు. లోక్ సత్తా పార్టీ, ప్రజాస్వామ్య సంస్కరణల పీఠం అధ్యక్షులలో పార్టీలకు అతీతంగా చేపట్టిన సురాజ్య ఉద్యమం ద్వారా అన్ని వర్గాల ప్రజల హక్కులపై చైతన్యం కలిగించనున్నట్లు తెలిపారు. ఏడాదికి రూ॥లక్షా 47వేలకోట్ల రాష్ట్ర బడ్జెట్ కలిగిన మన రాష్ట్రంలో ఎక్కువ శాతం నిధుల్ని ప్రభుత్వం నిరుపయోగంగా ఖర్చు చేస్తోందన్నారు. సగటున ఒక మనిషికి సంవత్సరానికి రూ॥17వేల ఖర్చు చేస్తున్న ప్రభుత్వం వాటిలో రూ॥ఒక్కవైయ్యి నేరుగా గ్రామస్థాయిలో ఖర్చు చేసేందుకు ప్రకటిస్తే వాటి ద్వారా స్థానిక గ్రామాభివృద్ధి తో పాటు సమన్వయ పరిష్కార మవుతాయన్నారు. అభివృద్ధి చెందిన దేశాల్లో మాదిరిగా మన



కాజులూరి

దేశంలో కూడా దామాషా పద్ధతిలో ఎన్నికలు నిర్వహించాలని సూచించారు. ఈ విధానం వల్ల ఎన్నికల్లో మద్యం, నగదు పంపిణీ, దౌర్జన్యాల అంతమవుతాయని అభిప్రాయపడ్డారు. సామాన్యుల్లో దాగి ఉన్న నిజమైన ఆకాంక్షను సురాజ్య ఉద్యమం ద్వారా బయటకు తీసి ప్రజల్లో చైతన్యాన్ని నింపనున్నట్లు వివరించారు. కార్యక్రమంలో నాయకులు దేవరపల్లి రామకృష్ణ, బిరుదా సత్యనారాయణ, గొల్లపల్లి గంగారావు, పెల్లెపు అప్పారావు, అబ్దుల్ రహమాన్, దేవు భగవాన్, రమేష్ కుమార్, పీవీవీ సత్యనారాయణ, సత్యనారాయణమూర్తి పాల్గొన్నారు.

సురాజ్య ఉద్యమం చేపట్టాలి

వివిధ అవినీతి కంభకోణాల్లో కేంద్ర, రాష్ట్ర ప్రభుత్వాలు నిండుగా కూరుకుపోయిన ఈ సమయంలో సురాజ్య ఉద్యమం ఆవశ్యకత ఎంతైనా ఉందని పలువురు వక్తలు అభిప్రాయపడ్డారు. లోక్ సత్తా నాయకులు పగడాల వెంకటేశ్వరరావు అధ్యక్షతన సురాజ్య ఉద్యమంపై రవీంద్ర మండపంలో అఖిలపక్ష సమావేశం జరిగింది. ఈ సందర్భంగా ప్రభుత్వ సేవలను హక్కుగా పొందే అవకాశాన్ని కల్పించే చట్టం అమల్లోకి వచ్చేలా చూడాల్సిన అవసరం ఉందన్నారు. స్థానిక సంస్థలకు విధులు, నిధులు కేటాయించి పూర్తి అధికారాలు కల్పించాలని వారు ముక్తకంఠంతో డిమాండ్ చేశారు. జాతీయ స్థాయిలో లోక్ పాల్, రాష్ట్ర స్థాయిలో లోకాయుక్త జిల్లాస్థాయిలో ఆంబుడ్స్ మెన్ ఏర్పాటు చేయాలని వారు సూచించారు. ఈ కార్యక్రమానికి సీనియర్ కాంగ్రెస్ నాయకులు కోదండరెడ్డి, జనచైతన్య వేదిక అధ్యక్షులు బి.దుర్గారావు, గ్రేటర్ హైదరాబాద్ లోక్ సత్తా పార్టీ అధ్యక్షుడు సత్యనారాయణ,



వికారాబాద్

వికారాబాద్ పట్టణ అధ్యక్షులు కె.సత్యనారాయణ, ఎం.నర్సింహారెడ్డి, జాకీర్ మొయినుద్దీన్, బి.లక్ష్మారెడ్డి ముఖ్య అతిథులుగా హాజరై సురాజ్య సమన్వయకర్తలుగా వ్యవహరించారు. ఈ కార్యక్రమంలో ఆయా పక్షాలు, పార్టీలకు చెందిన ప్రతినిధులు సి.నాగరాజు, తరుణ్, గాలి వసంతకుమార్, సి.జగదీష్, ఎర్రవల్లి జాఫర్, లక్ష్మణ్ తదితరులు వివిధ అంశాలపై చర్చించారు.



సిద్ధాంతాల పట్ల ప్రజల్లో నమ్మకం పెంచాలి

పార్టీ సిద్ధాంతాల పట్ల ప్రజల్లో నమ్మకాన్ని పెంచాలని పార్టీలో అంతర్గత ప్రజాస్వామ్యాన్ని అభివృద్ధి చేయాలని లోక్ సత్తా పార్టీ రాష్ట్ర కార్యదర్శి బి.రామోహన్ రావు పిలుపునిచ్చారు. ఇక్కడ సుబ్బిరామిరెడ్డి కల్యాణ మండపంలో నియోజకవర్గ పార్టీ అధ్యక్షుడు బి.సూర్యారావు అధ్యక్షతన ఆ పార్టీ నియోజకవర్గ కార్యకర్తల శిక్షణ తరగతుల కార్యక్రమానికి ఆయన హాజరయ్యారు. ఈ సందర్భంగా ఆయన మాట్లాడుతూ శాసనసభకు 18



నెలల సమయం ముందుగానే ఎన్నికల వేడి రాజుకుందన్నారు. చంద్రబాబు

శృంగవరపు కోట

ఆయన కోసం, షర్మిల అన్న కోసం పాదయాత్రలు చేస్తూంటే, ముఖ్యమంత్రి ప్రజా సమస్యలు గాలికొదిలేసి ఢిల్లీ బాట పడుతున్నారని విమర్శించారు. లోక్ సత్తా పార్టీ కార్యకర్తలు వాస్తవాలను ప్రజల్లోకి తీసుకువెళ్లాలన్నారు. ధాన్యం క్వింటా రేటు పెరుగుదల వెనుక పార్టీ అధినేత జయప్రకాష్ నారాయణ్ చేసిన కృషి ఉందన్నారు. పార్టీ జిల్లా అధ్యక్షుడు భీశెట్టి బాబ్జీ

మాట్లాడుతూ కార్యకర్తలు నాయకులుగా ఎదగాలని, రాష్ట్రంలో జెండాలు వేరైనా అన్ని పార్టీలు ఒకే ఎజెండాతో నడుస్తున్నాయని చెప్పారు. అందరికీ సమాన అవకాశాలు, సదుపాయాలు, కల్పించాలన్న లక్ష్యంతో లోక్ సత్తా పార్టీ పని చేస్తుందని చెప్పారు. సమావేశంలో డి.సూర్యారావు, ఎ.పద్మాకర్, బి.రామలక్ష్మి, దాసు మాస్టారు తదితరులు పాల్గొన్నారు. అనంతరం కార్యకర్తలకు పార్టీ కార్యదర్శి రామోహన్ రావు రెండు గంటల పాటు పలు అంశాలపై శిక్షణ కార్యక్రమం నిర్వహించారు.

పంచే హక్కు మంత్రికి ఉందా?

జిందాల్ భూములు పంచే హక్కు మంత్రి బొత్స సత్యనారాయణకు ఉందా అని ప్రశ్నించారు. స్థానిక సుబ్బిరామిరెడ్డి కల్యాణ మండపంలో జరిగిన పార్టీ కార్యక్రమానికి ఆయన ముఖ్య అతిథిగా హాజరయ్యారు. ఈ సందర్భంగా జిందాల్

శృంగవరపు కోట

అంశంపై భీశెట్టి బాబ్జీ విలేకరులతో మాట్లాడుతూ, తీసుకున్న పరిహారం వెనక్కి ఇచ్చేస్తే జిందాల్ కు కేటాయించిన భూములను రైతులకు పంచేస్తామని మంత్రి బొత్స ప్రకటించడం ఎంత వరకు న్యాయమన్నారు. రెవెన్యూ పరమైన సమస్యలను రవాణా శాఖ మంత్రి ఎలా పరిష్కరిస్తారని ప్రశ్నించారు. అలా చేయగలిగితే వాన్ పిక్, గంగవరం పోర్టు ప్రాంతాల్లో సేకరించిన భూములను కూడా నిర్వాసితులకు పంచాలని డిమాండ్ చేశారు. ఐదు సంవత్సరాల కిందట జిందాల్ కంపెనీ కోసం రైతుల నుంచి భూములు తీసుకున్నారని, దీంతో పంటల రూపంలో లక్షలాది

రూపాయల ఆదాయాన్ని రైతులు కోల్పోయారన్నారు. నాడు ప్రజాభిప్రాయాన్ని తుంగలో తొక్కి భూములను జిందాల్ కంపెనీకి కట్టబెట్టారు. ఇప్పుడు పరిహారం ఇచ్చేస్తే భూములు

వెనక్కి ఇచ్చేస్తామని ఏ హోదాలో ప్రకటించారో చెప్పాలన్నారు. జిందాల్ కంపెనీ పుణ్యమా అని రాజకీయ నాయకులు

దళారులుగా వ్యవహరించి బాగుపడ్డారని ఆరోపించారు. మంత్రి బొత్సకు దమ్ముంటే జిందాల్ కంపెనీ అనుమతులు రద్దు చేయాలని సవాల్ విసిరారు. జిందాల్ ప్రతినిధులు వేసిన కేసులకు ఇప్పటికీ రైతులు కోర్టుల చుట్టూ తిరుగుతున్నారని ఆవేదన వ్యక్తం చేశారు. అప్పటికైనా మంత్రి బొత్సకు మానవత్వం ఉంటే జిందాల్ నిర్వాసితులకు న్యాయం చేయాలని కోరారు. కార్యక్రమంలో బి.రామలక్ష్మి, డి.నాగార్జున, పార్టీ నేతలు డి.సూర్యారావు, ఎ.పద్మాకర్, తదితరులు పాల్గొన్నారు.

సురాజ్య ఉద్యమ లక్ష్యాలపై విస్తృత ప్రచారం

సురాజ్య ఉద్యమ లక్ష్యాలు వాడవాడలా విస్తరించేలా ప్రతి కార్యకర్త కృషిచేయాలని కమిటీ సభ్యులంతా సైనికుల్లా పనిచేయాలని లోక్ సత్తా పార్టీ రాష్ట్ర ప్రధాన కార్యదర్శి కటారి శ్రీనివాసరావు పిలుపునిచ్చారు. స్థానిక ఐఎంఎ హాలులో సురాజ్య ఉద్యమ స్టీరింగ్ కమిటీ సమావేశంలో ఆయన మాట్లాడారు. ఉద్యమాన్ని ప్రజల్లోకి తీసుకుని వెళ్లాల్సిన బాధ్యత కమిటీ సభ్యులపై ఉండన్నారు. రాష్ట్ర స్టీరింగ్ కమిటీ రూపొందించిన సురాజ్య క్యాలెండర్ లోని కార్యక్రమాలను నవంబర్ 26 వరకూ నిర్వహించాలని సూచించారు.



సురాజ్య పోరాటం రాజకీయాలకు అతీతంగా చేపట్టిన ఉద్యమమని తెలిపారు.

విజయనగరం

సురాజ్య ఉద్యమ కమిటీ శ్రీకాకుళం జిల్లా అధ్యక్షులు బరాటం కామేశ్వరరావు, విజయనగరం కమిటీ అధ్యక్షుడు డాక్టర్

వెంకటేశ్వరరావు, విశాఖపట్నం కమిటీ అధ్యక్షులు ఐఎం అహ్మద్, ప్రజాగాయకుడు వంగపండు ఉద్యమ కమిటీ కార్యవర్గ సభ్యులు, పివివి గోపాలరాజు, విష్ణుమూర్తి, జిల్లా కన్వీనర్ తేజో కల్యాణ్ పాల్గొన్నారు.

ప్రజాసమస్యల పరిష్కారం కోసమే ప్రజాకౌన్సిల్

మున్సిపాలిటీలో ప్రజా సమస్యలను విషయ పరిజ్ఞానంలో సంఘటితంగా ఉద్యమించి పరిష్కరించడానికే ప్రజా కౌన్సిల్ ఏర్పాటు చేస్తున్నామని లోక్ సత్తా రాష్ట్ర కార్యదర్శి బండారు రామ్మోహన్ రావు అన్నారు. అనంతపురం జిల్లా కదిరి పట్టణంలో ఆక్టోబర్ 28వ తేదీన జరిగిన రాష్ట్రంలో మొదటి సారి ఏర్పడిన ప్రజాకౌన్సిల్ ఆవిర్భావ సమావేశంలో ఆయన ముఖ్య అతిథిగా హాజరై ప్రసంగించారు.



గత రెండేళ్ళుగా మున్సిపల్ ఎన్నికలను రాష్ట్రంలో ప్రభుత్వం వాయిదా వేస్తుందని ప్రజా ప్రతినిధులు లేకుండా పాలన ఎలా సాగుతుందని ఆయన ప్రశ్నించారు. ఈ కార్యక్రమానికి సురాజ్య ఉద్యమ పట్టణ కన్వీనర్ మన్సూర్ భాషా అధ్యక్షత వహించగా కార్యదర్శి మొహమ్మద్ సల్మా స్వాగతోపన్యాసం చేశారు. సురాజ్య ఉద్యమంలో భాగంగా రాష్ట్రవ్యాప్తంగా పౌరసమాజం, ఎన్నికైన మాజీ కౌన్సిలర్లు, కార్పొరేటర్లు, చైర్ పర్సన్స్, మేయర్లతోపాటు ప్రతి వార్డుకి ఇద్దరి చొప్పున సురాజ్య ప్రజా కౌన్సిల్ ఏర్పాటు చేస్తున్నామని రామ్మోహన్ రావు వివరించారు. ప్రతి వార్డు నుండి ఒక మహిళ, మరొక యువకుడిని ఈ కమిటీలోకి తీసుకుంటున్నారు. కదిరిలోని

కదిరి

36 వార్డులలో కమిటీ పర్చటించి ప్రజా సమస్యలు తెలుసుకుని వాటి పరిష్కారానికి సంబంధిత అధికారులను కలిసి పనిచేస్తామని కదిరి ఇంచార్జ్ రెడ్డప్ప, హేమంత్ లు తెలిపారు. ఎప్పటికప్పుడు పారిశుధ్యం, మురుగు, మంచినీరు, మౌలిక వసతుల విషయంలో మున్సిపల్ కమీషనర్ తో కలిసి ప్రజలలో పర్చటించు కమిటీ అధ్యక్షులు రామాంజనేయులు వివరించారు. ఈ కార్యక్రమంలో ప్రజా కౌన్సిల్ కన్వీనర్, సామాజిక సేవకుడు నారాయణ, డీచర్ రజనలను కో కన్వీనర్ గా ఎన్నుకున్నారు.

అవినీతి రాజకీయాల అంతానికి యువత ముందుకు రావాలి

కుళ్లు రాజకీయాలను, అవినీతి రాజకీయాలను అంతం చేయడానికి యువత ముందుకు రావాలని ప్రముఖ సీనీ హాస్యనటులు కళ్లు చిదంబరం పిలుపునిచ్చారు. ఉదయం 11 గంటలకు రామాలయం వీధి, ఇసుకతోటలో 10 వార్డు నాయకులు మురారిజగన్ ఆధ్వర్యంలో కొత్తపార్టీ కార్యాలయం ప్రారంభానికి ముఖ్య అతిథిగా హాజరై, కార్యాలయాన్ని ప్రారంభించారు. అనంతరం జరిగిన సభలో ఆయన మట్లాడుతూ నాయకులు చేస్తున్న పాదయాత్రల వల్ల ప్రజలు సమస్యలు తీరవన్నారు. ఐఎఎస్ ఉద్యోగాన్ని తృణప్రాయంగా వదిలి, మంచి రాజకీయానికి మార్గం




విశాఖపట్టణం

చూపిన డాక్టర్ జయప్రకాష్ నారాయణ్ నాయకత్వంలో లోక్ సత్తా పార్టీ వలన మాత్రమే మంచి పరిపాలన వస్తుందని నమ్ముతున్నామన్నారు. తాను బతికున్నంతవరకు పార్టీకి సేవ చేస్తానన్నారు. ఈ కార్యక్రమంలో విశాఖ నగర ఉపాధ్యక్షులు నాయుడు, వేణుగోపాల్ మాట్లాడుతూ ఉచిత హామీలు, రాయితీల వల్ల పేదలు మరింత పేదవాళ్లువుతున్నారన్నారు. వీటి నుండి బయటపడాలంటే తలెత్తుకునే జీవితం ఉచితంగా చదువు, ఆరోగ్యం, ఉపాధి, లాభసాటి వ్యవసాయం, అవినీతి అంతం జరగాలంటే అందరూ లోక్ సత్తా

పార్టీకి మద్దతు నివ్వాలన్నారు. ఆంధ్రా యూనివర్సిటీ రీసెర్చ్ స్కాలర్, లోక్ సత్తా నాయకులు రెడ్డి లక్ష్మనాయుడు మాట్లాడుతూ యువత ముందుకు వచ్చి నాయకత్వం తీసుకుని పార్టీని నడిపించాలన్నారు. 10వ వార్డు నాయకులు మురారి జగన్ ఆధ్వర్యంలో కార్యాలయాన్ని ప్రారంభించామని చెప్పారు. జగన్ మాట్లాడుతూ మన సమస్యను మనం పరిష్కరించుకుంటేనే పార్టీ గెలుపు కోసం శాయశక్తులా కృషి చేస్తానని తెలిపారు. ఈ కార్యక్రమంలో పార్టీ నాయకులు ఎంఎస్ఎన్.మూర్తి, సూర్యనారాయణ, సంజయ్, నితిన్, కార్తీక్, చిన్న మిథున్, భాస్కర్, పలువురు మహిళలు పాల్గొన్నారు.

35 చోట్ల ఆదోనిలో సురాజ్య ప్లెక్సీలు

సురాజ్య ఉద్యమాన్ని ప్రజల్లోకి తీసుకువెళ్ళడానికి కర్నూలు జిల్లా ఆదోనిలో సురాజ్య ఉద్యమ స్లాగ్ను ప్రచారం చేయడానికి స్థానిక సురాజ్య ఉద్యమ నాయకులు మావా దేవప్ప ఆధ్వర్యంలో ఒక మంచి ప్రయత్నం జరిగింది. పట్టణంలో రైల్వే స్టేషన్, బస్టాండ్ మొదలుకొని ముఖ్యమైన 35 కూడళ్లలో సురాజ్య ఉద్యమ ప్లెక్సీలను ఏర్పాటు చేశారు. స్వరాజ్యం జన్మహక్కు సురాజ్యం మా పౌరహక్కులు నినదించారు. అదోనిలో అక్టోబర్ 27న రౌండ్ టేబుల్ సందర్భంగా పట్టణం అంతా సురాజ్య ఉద్యమ ప్లెక్సీలతో నిండిపోయింది. ఈ బ్యానర్ ఏర్పాటులో మహా దేవప్పతో పాటు విఘ్నమల్లీకార్జున, యువ న్యాయవాది యశశ్రీ తదితరులు పాల్గొన్నారు.



సురాజ్య ఉద్యమ నిధికి దేశాయ్ విరాళం

అదోని పట్టణంలోని ప్రముఖ న్యాయవాది జి.వి.దేశాయ్ సురాజ్య ఉద్యమ కమిటీ అధ్యక్షులుగా ఎన్నుకున్నారు. సురాజ్య ఉద్యమ నిధికి ఆయన మొదటి విరాళంగా మూడు వేల రూపాయలను కన్వీనర్ మహా దేవప్పకు అందజేశారు. దానితో సురాజ్య ఉద్యమ నిధికి శ్రీకారం చుట్టారు.

ఉద్యమమే శరణ్యం 60 అడుగుల జాతీయ పతాకంతో ప్రదర్శన



సురాజ్య సాధనకు ఉద్యమమే శరణ్యమని పలువురు వక్తలు అన్నారు. సురాజ్య ఉద్యమంలో భాగంగా ఆర్ట్స్ కళాశాల

రోడ్డులోని నేషనల్ సైన్స్ కళాశాల వద్ద సమావేశం జరిగింది. ఈ సభలో లోక్ సత్తా జిల్లా అధ్యక్షుడు కె.పోలినాయుడు మాట్లాడుతూ సురాజ్య స్థాపనకు అన్ని వర్గాల ప్రజలు ముందుకు రావాలని పిలుపునిచ్చారు. యువసత్తా రాష్ట్ర ఉపాధ్యక్షుడు పంచాది రాంబాబు మాట్లాడుతూ అవినీతిపరుల భరతం పట్టేందుకు కొత్త లోకాయుక్త చట్టం ఒక్కటే మార్గమని అందుకోసం యువత సిద్ధపడాలని కోరారు. సురాజ్య ఉద్యమ కమిటీ కన్వీనర్ బరాటం కామేశ్వరరావు మాట్లాడుతూ అవినీతి లేని పాలన, అందరికీ ఎదిగే అవకాశాల కోసం సురాజ్య

శ్రీకాకుళం

ఉద్యమానికి ప్రజలంతా కలసి రావాలని ఆకాంక్షించారు. ఎందరో త్యాగధనుల కృషి ఫలితంగా సాధించుకున్న స్వరాజ్యం

స్వాహారాజ్యంగా మారిందన్నారు. దీనిని మార్చేందుకు ప్రజలు నడుం బిగించాలన్నారు. అనంతరం 60 అడుగుల త్రివర్ణ జాతీయ పతాకంతో కళాశాల విద్యార్థిని విద్యార్థులు కాలేజీ రోడ్డు నుంచి అంబేద్కర్ విగ్రహం వరకు ర్యాలీ నిర్వహించారు. సురాజ్య ఉద్యమగోడ పత్రికను అవిష్కరించారు. ఈ కార్యక్రమంలో సురాజ్య ఉద్యమ నాయకులు కె.ముఖేష్ బాబు, వై.మురళి, జి.సోమేశ్వరరావు, కె.దివాకర్, నేషనల్ సైన్స్ కళాశాల ప్రిన్సిపాల్ కె.శ్రీనివాసరావు, లోక్ సత్తా కోశాధికారి పి.అప్పలరాజు తదితరులు పాల్గొన్నారు.



సుపరిపాలన కోసం సురాజ్య ఉద్యమం అవసరం

లోక్ సత్తా నాయకులు బండారు రామ్మోహన్ రావు

అవినీతిలో కూరుకుపోయిన నేటి రాజకీయాలు భ్రష్టపట్టిపోయాయని సుపరిపాలన కోసం సురాజ్య ఉద్యమం అవసరమేర్పడిందని టిడిపి కర్నూలు పార్లమెంట్ ఇంచార్జ్ బి.టి.నాయుడు, సురాజ్య ఉద్యమ రాష్ట్ర నేత బండారు రామ్మోహన్ రావులు అన్నారు. ఆర్ట్స్ కళాశాల రహదారిలోని మోర్ మార్కెట్ కింద హాలులో అన్ని రాజకీయ రాజకీయేతర పార్టీల నాయకులతో రౌండ్ టేబుల్



సమావేశాన్ని ఏర్పాటు చేశారు. వారు మాట్లాడుతూ ఓటుకు నోటు, మద్యం సంస్కృతి అవినీతిని ప్రోత్సహిస్తోందన్నారు.

ఆదోని

సుపరిపాలన కోసమే సురాజ్య ఉద్యమం రాష్ట్ర వ్యాప్తంగా ఆగస్టు 9న మొదలు పెట్టి డిసెంబర్ 9 వరకు జరుపుతున్నామన్నారు. స్వరాజ్యంలో కొత్త విలువలు, విలువలు గల రాజకీయం, శ్రమతో కూడిన సంపద, నీతిగల వ్యాపారం మానవత్వం గల శాస్త్రం, అత్యున్నతంగా ఆనందం అన్న అంశాల పై ప్రముఖులు ప్రసంగించారు. అవినీతి దేశానికి పట్టిన ఒక చీడవురుగు అని తెలియజేశారు. ఈ అవినీతి మూలంగా పూర్తిగా దెబ్బతినేది దేశానికి వెన్నెముకలాంటి రైతు మాత్రమేనన్నారు. అవినీతి అంతమొందించడానికి ప్రతి ఒక్కరు

ముందుకు రావాలని, సురాజ్య ఉద్యమం పోరాటంతోనే అది సాధ్యమవుతుందని అందరు భాగస్థులు కావాలని వారు కోరారు. కార్యక్రమంలో వ్యాపారవేత్త యగ్గటి ప్రతాప్, కన్వీనర్ యగ్గటి మహదేవప్ప, కో కన్వీనర్, టిడిపి తెలుగు యువత భూపాల్ చౌదరి, ప్రచార కార్యదర్శి గోపాల్ రెడ్డి, పిఆర్పి మల్లప్ప, ఆవాజ్ కమిటీ నాయకులు బషీర్ అహమ్మద్, ఏబివిపి శ్రీనివాసాచారి, న్యాయవాదులు నాగేంద్రయ్య, డాక్టర్ కృష్ణగోపాల్, వైఎస్ఆర్ కాంగ్రెస్ పార్టీ నాయకులు ప్రసాదరావు, సిటిజన్ వెల్ఫేర్ ఇండియా నాయకులు వెంకటరెడ్డి, అధ్యాపకులు, ఉపాధ్యాయులు, డాక్టర్లు, ఇతర సంఘాల నాయకులు పాల్గొన్నారు.

పార్టీ అభివృద్ధికి కృషి చేయాలి

అవినీతి నిర్మూలన, గ్రామస్వరాజ్యం, సుపరిపాలన తదితర ఆశయాల కోసం నిరంతరం కృషి చేస్తున్న లోక్ సత్తా పార్టీని

నరసరావుపేట

ముందుకు తీసుకువెళ్ళేందుకు నూతన సభ్యులు కృషి చేయాలని పార్టీ నేతలు పిలుపునిచ్చారు. అరండల్ పేటలోని పార్టీ కార్యాలయ సమీపంలో సమావేశం నిర్వహించి నూతన పార్టీ సభ్యులకు డాక్టర్ జయప్రకాష్ నారాయణ సంతకంతో వచ్చిన ఫోటో గుర్తింపు కార్డులను పంపిణీ చేశారు. జనవరి 31వ తేదీ వరకు సభ్యత్వ నమోదుకు అవకాశం వుందని, ఆసక్తి

గల వారు 9440345494 నెంబర్ ను సంప్రదించాలన్నారు.

ఈ కార్యక్రమంలో పార్టీ అధ్యక్షుడు ఈదర గోపిచంద్, జిల్లా మహిళా సత్తా అధ్యక్షురాలు కె.లలిత కుమారి, పట్టణ మహిళా సత్తా అధ్యక్షురాలు జీ.నిర్మలా బోసు, ఆళ్ళ సుబ్బారెడ్డి, వై.మధు, కేఆర్ ప్రసన్న కుమార్, సర్దార్ పాషా, నూతన సభ్యులు అప్పాజీ, జాన్ మత్తయ్య, గుప్తా, గద్దె నరేంద్ర, కోటిరెడ్డి, ఉస్రీ హరిబాబు తదితరులు పాల్గొన్నారు.



రాష్ట్ర కార్యాలయంలో సభ్యత్వాన్ని పెంచేందుకు సమావేశమైన పార్టీ నేతలు



తణుకులో సురాజ్య ఉద్యమ అవగాహన సదస్సు



కర్నూలు జిల్లా ఆధోనిలో సురాజ్య రౌండ్ టేబుల్ సమావేశంలో పాల్గొన్న ప్రముఖులు



లోకసత్తా పార్టీ రాష్ట్ర కార్యాలయంలో బతుకుమ్మ పంపిణీ



కర్నూలు జిల్లా ఆధోనిలో గాంధీ విగ్రహానికి పూలమాల వేస్తున్న సురాజ్య ఉద్యమ అధ్యక్షులు జి.వి. దేవారం



కాకినాడలో సోమూహిక సత్కారం



పింగళిమల ఇళ్ల పక్కాలు మంజూరు చేయాలని ఆవేషల్వారకు వినితీపత్రం ఇస్తున్న లోకసత్తా నాయకులు



పరసరావుపేటలో సభ్యులకు ఫాలో గుర్తింపు కార్డులు అందజేసిన లోకసత్తా నేతలు



కృష్ణాజిల్లా మాట్లం గ్రామంలో మంచినీటి ప్రారంభోత్సవంలో డా॥ జయప్రకాష్ నారాయణ్



To,

Book-Post

PRINTED MATTER

If not delivered please return to:

Lok Satta Times

8-2-674B/2/9, Plot No. 93

Happy valley, Road No. 13A

Banjara Hills, Hyderabad - 500 034